
॥ द्वितीयाध्यायस्य प्रथमः पादः॥ 


समर्थ: पदविधिः ॥ १ ॥ 


परिभाषेयम्‌ । यः कश्चिदिह शास्रे पदविधिः श्रूयते स सर्वः समर्थों वेदितव्यः। 
विधीयत इति विधिः। पदानां विधिः पदविधि:। स पुनः समासादिः। समर्थः शक्तः, 
विग्रहवाक्यार्थाभिधाने यः शक्तः स समर्थों वेदितव्य-। अथ वा समर्थपदाश्रयत्वात्‌ 
समर्थ:। समर्थानां पदानां सम्बद्धार्थानां संसृष्टार्थानां विधिवेदितव्य:। वक्ष्यति-'द्वितीया 
थितातीतपतितगतात्यस्तप्राप्तापन्नैः' ( २.१.२४ )--कष्टं श्रितः, कष्टथितः | समर्थग्रहर्ण 
किमू ? पश्य देवदत्त कष्टमू, श्रितो विष्णुमित्रो गुरुकुलम्‌। तृतीया तत्कृतार्थेन गुणवचनेन' 
( २.१.३० )--शडूकुलया खण्ड:, शड्कुलाखण्ड:। समर्थग्रहणं किम्‌ ? कि त्वं करिष्यसि 
शड्कुलया, खण्डो देवदत्त उपलेन। “चतुर्थी तदर्थार्थवलिहितसुखरक्षितैः” (२.१.३६)-- 
यूपाय दारु, यूपदारु। समर्थग्रहणं किम्‌ू ? गच्छ त्वं यूपाय, दारु देवदत्तस्य गेहे। 
पज्चमी भयेन! ( २.१.३७ )--वृकेभ्यो भयम्‌, वृकभयम्‌। समर्थग्रहणं किमू ? गच्छ 
त्वं मा वृकेभ्य:, भयं देवदत्तस्य यज्ञदत्तातू। षष्टी” ( २.२.८ )--राज्ञः पुरुष:, राजपुरुषः। 
समर्थग्रहणं किम्‌ ? भार्या राज्ञ:, पुरुषो देवदत्तस्य। सप्तमी शौण्डै:! ( २.१.४० )- 
अक्षेषु शौण्ड:, अक्षशौण्ड:। समर्थग्रहणं किमू ? शक्तस्त्वमक्षेषु, शौण्ड: पिबति 
पानागारे। पदग्रहणं किम्‌ ? वर्णविधौ समर्थपरिभाषा मा भूत्‌। तिष्ठतु दध्यशान त्वं 
शाकेन। तिष्ठतु कुमारीच्छत्र॑ हर देवदत्तातू। यणादेशो नित्यश्च तुगू भवति॥ 


सुबामन्त्रिते पराइ्वत्‌ स्वरे ॥ २ ॥ 


सुबन्तमामन्त्रिते परतः परस्याड्वद्‌ भवति, स्वरे स्वरलक्षणे कर्तव्ये । तादात्म्याति- 
देशोड्यम्‌ । सुबन्तमामन्त्रितमनुप्रविशति। वक्ष्यति--“आमन्त्रितस्य च! ( ६.१.१६८ )। 
आमन्दत्रितस्यादिरुदात्तो भवति। स ससुप्कस्यापि यथा स्यातू। कुण्डेंनाटनू। परंशुना 
वृश्चन्‌ू। मद्रांणां राजनू। कश्मीराणां राजनू। सुबिति किमू ? पीड़्ये पींड्यमान। 
आमन्त्रित इति किम्‌ ? गे+हे गार्ग्यं:। परग्रहणं किम्‌ ? पूर्वस्य मा भूत्‌। देव॑दत्त) 
कुण्डेनाटनू। अड्ग्रहणं किम्‌? यथा मृत्पिण्डीभूतः स्वरं लभेत। उभयोराद्युदात्तत्वं मा 
भूत्‌। वत्करणं किम्‌ ? स्वाश्रयमपि कार्य यथा स्यथात्‌। आं कुण्डेनाटनू। “आम 
एकान्तरमामन्त्रितमनन्तिके' ( ८.१ .५५ ) इत्येकान्तरता भवति। स्वर इति किम्‌ ? कूपे 
सिज्चन्‌। चर्म नमन्‌। षत्वणत्वे (५.३.४६; ८.४.२ ) प्रति पराइवद्‌ न भवति 
॥ सुबन्तस्य पराड्रवद्धावे समानाधिकरणस्योपसंख्यानमननन्तरत्वात्‌॥ तीक्ष्ण॑या 
सूच्या सीव्यनू। तीक्ष्णेंन परशुना वृश्चन्‌ ॥ अव्ययानां प्रतिषेधो वक्तव्यः॥ 

उ+च्चैरंधीयान । नीचैरंधीयान॥ 
प्राकू कडारातू समासः ॥ ३ ॥ 


कडारसंशब्दनात्‌ प्रागू यानित ऊर्ध्वमनुक्रमिष्यामः, ते समाससंज्ञा वेदितव्याः। 
वक्ष्यति-“यथासादृश्ये! ( २.१.७ )-यथावृद्ध॑ ब्राह्मणानामन्त्रयस्व। प्राग्वचनं 
संज्ञासमा- वेशार्थम्‌। समासप्रदेशा:--'तृतीयासमासे” ( १.१.३० ) इत्येवमादय:॥ 


सह सुपा ॥ ४ ॥ 


सुबिति वर्तते। सुबिति सहेति सुपेति च त्रयमप्यधिकृतं वेदितव्यम्‌। 
यदित ऊर्ध्वमनुक्रमिष्याम:, तत्रेदमुपस्थितं द्रष्टव्यम्‌। वक्ष्यति-द्वितीया श्रिता०” ( २. 
१.२४ ) इति। द्वितीयान्तं थ्रितादिभिः सह समस्यते | कष्ट श्रितः, कष्टश्रितः। सहग्रहर्ण 
योगविभागार्थम्‌, तिडापि सह यथा स्यात्‌। अनुव्यचलत्‌। अनुप्रावर्षत्‌॥ 


अव्ययीभावः ॥ ९ ॥ 


अव्ययीभाव इत्यधिकारो वेदितव्य:। यानित ऊर्ध्वमनुक्रमिष्याम:, अव्ययीभाव- 
संज्ञास्ते वेदितव्या:। वक्ष्यति-“यथासादृश्ये” ( २.१.७ )--यथावृद्धं ब्राह्मणानामन्त्रयस्व । 
अन्वर्थसंज्ञा चेयं महती पूर्वपदार्थप्राधान्यमव्ययीभावस्य दर्शयति | अव्ययीभावप्रदेशा:-- 
“अव्ययीभावश्च” ( २.४.१८ ) इत्येवमादयः॥ 


अव्ययं विभक्तिसमीपसमृद्धिव्युद्ध्र्थभावात्ययासंप्रति शब्दप्रादु- 
भावपश्चाद्यथानुपूर्व्ययीगपद्यसादृश्यसंपत्तिसाकल्यान्तवचनेषु ॥ ६॥ 


सुप्‌ सुपेति च वर्तते। विभकत्यादिष्वर्थेषु यदव्ययं वर्तते, तत्‌ समर्थेन सुबन्तेन 
सह समस्यते, अव्ययीभावश्च समासो भवति। वचनग्रहण प्रत्येक संबध्यते । विभक्तिवचने 
तावत्‌--ख्रीष्वधिकृत्य कथा प्रवर्तते, अधिस्चि। अधिकुमारि। सप्तम्यर्थे यदव्ययं तदू 
विभक्तिवचनम्‌। समीपवचने-कुम्भस्य समीपम्‌, उपकुम्भम्‌ । उपमणिकमू। समृद्धिर्क्रद्वे- 
राधिक्यम्‌। समृद्धिर्मद्राणाम्‌, सुमद्रमू, सुमगध॑ वर्तते। व्युद्धिऋद्वेरभावः। गवदिका- 
नामृद्धेरभाव:, दुर्गवदिकम्‌, दुर्यवन वर्तते । अर्थाभावो वस्तुनोइभावः । अभावो मक्षिकाणाम्‌, 
निर्मक्षिकम्‌, निर्मशक वर्तते । अत्ययो भूतत्वमतिक्रमः। अतीतानि हिमानि अतिहिमम्‌, 
निर्हिमम्‌, निःशीतं वर्तते। असंप्रति--उपभोगस्य वर्तमानकालप्रतिषेध:। अतितैसृकम्‌ । 
तैसृकमाच्छादनमू, तस्यायमुपभोगकालो न भवतीत्यर्थ:। शब्बप्रादुर्भावः प्रकाशता शब्दस्य । 


१ - “दुःशकमू ” इति पद०। 

इतिपाणिनि। तत्पाणिनि। पाणिनिशब्दो लोके प्रकाशत इत्यर्थ:। पश्चात्‌ू-अनुरथ॑ 
पादातम्‌। रथानां पश्चादित्यर्थस्‍। यथा--यथार्थे यदव्ययं वर्तते तत्‌ समस्यते। योग्यता 
वीप्सा पदार्थानतिवृत्तिः सादृश्यं चेति यथार्था:। योग्यतायामू-अनुरूपम्‌। रूपयोग्यं 
भवतीत्यर्थ:। वीप्सायाम्‌--अर्थमर्थ प्रति प्रत्यर्थम्‌ू | पदार्थानतिवृत्तौ-यथाशक्ति । आनु- 
पूर्व्ममनुक्रम:--अनुज्येष्ठ प्रविशन्तु भवन्तः। ज्येष्टानुपूर्व्येण भवन्तः प्रविशन्त्वित्यर्थ:। 
यौगपद्यमेककालता--सचक्र धेहि। युगपच्चक्र धेहीत्यर्थ:। सादृश्य॑ तुल्यता | किमर्थमिदमुच्यते, 
यथार्थ इत्येव सिद्धमू ? गुणभूतेडपि सादृश्ये यथा स्यात्‌। सदृशः किख्या सकिखि। 
संपत्तिरनुरूप आत्मभावः समृद्धेरन्य:--सब्रह्म बाभ्रवाणाम्‌। सक्षत्रं शालड्रायनानाम्‌। 
साकल्यमशेषता--सतृणमभ्यवहरति । सबुसम्‌। न किंचिदश्यवहार्य परित्यजतीत्यय- 
मर्थोषधिकार्थवचनेन प्रतिपाद्यते। अन्तवचने-अन्त इति परिग्रहापेक्षया समाप्तिरुच्यते । 
साग्नि अधीते। सेष्टि, सपशुबन्धम्‌। पशुबन्धान्तमधीत इत्यर्थ:। इयं समाप्तिरसकले5- 
प्यध्ययने भवतीति साकल्यात्‌ प्रथगुच्यते॥ 


यथासादृश्ये ॥ ७ ॥ 


यथेत्येतदव्ययमसादृश्ये वर्तमानं सुपा सह समस्यते, अव्ययीभावश्च समासो 
भवति। यथावृद्धं ब्राह्मणानामन्त्रयस्व। येये वृद्धाः, यथावृद्धमू। यथाध्यापकम्‌। 
असादृश्य इति किमू ? यथा देवदत्तस्तथा यज्ञवत्त:। यथार्थे यदव्ययमिति पूर्वेणैव सिद्धे 
समासे वचनमिदं सादृश्यप्रतिषेधार्थम्‌॥ 


यावदवधारणे ॥ ८ ॥ 


यावदित्येतदव्ययमवधारणे वर्तमान सुपा सह समस्यते, अव्ययीभावश्च समासो 
भवति। अवधारणमियत्तापरिच्छेद:। यावदमत्रं ब्राह्मणानामन्त्रयस्व | यावन्ति पात्राणि 
संभवन्ति पञज्च षड़ू वा तावत आमन्त्रयस्व | अवधारण इति किम्‌ ? यावद दत्त तावद्‌ 
भुक्तम्‌। नावधारयामि कियदू मया भुक्तमिति॥ 


सुप्‌ प्रतिना मात्रार्थ ॥ ६ ॥ 


मात्रा बिन्दु, स्तोकम्‌, अल्पमिति पर्यायाः । मात्रार्थे वर्तमानेन प्रतिना सह सुबन्तं 
समस्यते, अव्ययीभावश्च समासो भवति। अस्त्यत्र किंचित्‌ शाकमू, शाकप्रति | सूपप्रति । 
मात्रार्थ इति किम ? वृक्ष प्रति विद्योतते विद्युत्‌। सुबिति वर्तमाने पुनः सुब्प्रहणमव्यय- 
निवृत्त्यर्थम्‌॥ 


१ - सादृश्योदाहरणानि नोपलभ्यन्ते। “वीणावत्‌ सवीणं ध्वनति, सहंसं गच्छति ” इति पुरुषोत्तमदेव 
उदाजहार भाषावृत्तोौ । २- “सदृशः सख्या ससखि ' इति पाठान्तरम्‌। 

अक्षशलाकासंख्याः परिणा ॥ १० ॥ 


अक्षशब्दः शलाकाशब्दः संख्याशब्दश्ब परिणा सह समस्यन्ते, अव्ययीभावश्च 
समासो भवति। कितवव्यवहारे समासोध्यमिष्यते। पड्चिका नाम दूतं पञ्चभिरक्षैः 
शलाकाभिर्वा भवति, तत्र यदा सर्व उत्तानाः पतन्त्यवाज्यों वा तदा पातयिता जयति, 
तस्यैवैतस्य विपातोडन्यथापाते सति जायते। अक्षेणेद॑ न तथा वृत्त यथा पूर्व जये, 
अक्षपरि। शलाकापरि। एकपरि। दिपरि। त्रिपरि। परमेण चतुष्परि। पज्चसु 
त्वेकरूपासु जय एव भविष्यति। 
अक्षादयस्तृतीयान्ताः पूर्वोक्तस्य यथा न तत्‌। 
कितवव्यवहारे च एकत्वेउक्षशलाकयोः ॥ 


विभाषा ॥ ११ ॥ 


विभाषेत्ययमधिकारो वेदितव्य:। यदित ऊर्ध्वमनुक्रमिष्याम:, तद्‌ विभाषा भवति। 
वक्ष्यति--'अपपरिबहिरज्चवः पज्चम्या! ( २.१.१२ )--अपन्रिगर्त वृष्टो देवः। अप 
त्रिगर्तेभ्य:॥ 


अपपरिबहिरज्ववः पज्चम्या ॥ १२ ॥ 


अप परि बहिस्‌ अज्चु इत्येते सुबन्ताः पञ्चम्यन्तेन सह विभाषा समस्यन्ते, 
अव्ययीभावश्च समासो भवति। अपन्रिगर्त वृष्टो देवः, अप त्रिगर्तेभ्य:। परित्रिगर्तम्‌, 
परि त्रिगर्तेभ्य:। बहिग्रामम्‌, बहिग्रममात्‌। प्रागुग्रामम्‌, प्राग्‌ ग्रामात्‌। बहिःशब्दयोगे 
पञ्चमीभावस्यैतदेव ज्ञापकम्‌॥ 


आइू मयदिाभिविध्योः ॥ १३ ॥ 


आहि्त्यितद्‌ मर्यादायामभिविधौ च वर्तमान पज्चम्यन्तेन सह विभाषा समस्यते, 
अव्ययीभावश्च समासो भवति। आपाटलिपुत्र वृष्टो देवः, आ पाटलिपुत्रात्‌। अभिविधौ- 
आकुमारं यशः पाणिनेः, आ कुमारेभ्यः॥ 


लक्षणेनाभिप्रती आभिमुख्ये ॥ १४ ॥ 


लक्षणं चिह्ममू, तदाचिना सुबन्तेन सहाभिप्रती शब्दावाभिमुख्ये वर्तमानौ विभाषा 
समस्येते, अव्ययीभावश्व समासो भवति। अभ्यग्नि शलभाः पतन्ति, अग्निमभि। 


१ - “विघातो ' इति मुद्रितेषु। ३ - “ परेण ? इति न्यासे। 

प्रत्यग्नि, अग्निं प्रति। अग्नि लक्ष्यीकृत्य अभिमुखं पतन्‍्तीत्यर्थ:। लक्षणेनेति किम्‌ ? 
खुघ्न॑ प्रतिगतः। प्रतिनिवृत्त्य खुघ्नमेवाभिमुखं गतः। अभिप्रती इति किम्‌ ? येनाग्निस्तेन 
गतः। आभिमुख्य इति किम्‌ ? अभ्यद्ला गावः। प्रत्यड्रा गावः। नवाड्॒ा इत्यर्थः॥ 


अनुर्यत्समया ॥ १९ ॥ 


समया समीपम्‌। अनुर्यस्थ समीपवाची, तेन लक्षणभूतेन सह विभाषा समस्यते, 
अव्ययीभावश्च समासो भवति। अनुवनमशनिर्गतः। अनुरिति किमू ? वनं॑ समया। 
यत्समयेति किमू ? वृक्षमनु विद्योतते विद्युत्‌। 'अव्ययं विभक्तिसमीप०! ( २.१.६ ) इत्येव 
सिद्धे पुनर्वचनं विभाषार्थम्‌॥ 


यस्य चायामः ॥ १६ ॥ 


लक्षेणेनेति वर्तते। आयामो दैर्घ्यमू। अनुर्यस्यायामवाची तेन लक्षणभूतेन सह 
विभाषा समस्यते, अव्ययीभावश्च समासो भवति। अनुगड़ंं वाराणसी। अनुयमुनं 
मथुरा। यमुनायामेन मथुरायामो लक्ष्यते। आयाम इति किमू ? वृक्षमनु विद्योतते 


विद्युत्‌॥ 
तिष्ठद्गुप्रभतीनि च ॥ १७ ॥ 


तिष्ठद्ग्वादयः समुदाया एव निपात्यन्ते। तिष्ठद्गुप्रभुतीनि शब्दरूपाण्यव्ययी- 
भावसंज्ञकानि भवन्ति। तिष्ठद्गु कालविशेषः। तिष्ठन्ति गावो यस्मिन्‌ काले दोहनाय 
स तिष्ठद्गु काल:। खलेयवादीनि प्रथमान्तानि विभकत्यन्तरेण नैव संबध्यन्ते5न्यपदार्थे 
च काले वर्तन्ते। चकारोह्वधारणार्थस्‍। अपरः समासो न भवति परमतिष्ठदृग्विति॥ 
तिष्टद्गु। वहद्ूगु। आयतीगवम्‌। खलेयवम्‌। खलेबुसम्‌ | लूनयवम्‌। लूयमानयवम्‌ । 
पूतयवम्‌। पूयमानयवम्‌ | संहतयवम्‌। संहियमाणयवम्‌ | संहतबुसम्‌। संहियमाणबुसम्‌ । 
एते कालशब्दाः। समभूमि। समपदाति। सुषमम्‌। विषमम्‌। निष्षमम्‌। दुष्घमम्‌। 
अपरसममू्‌। आयतीसममू। प्राह्मम्‌। प्ररथम्‌। प्रमृगम्‌। प्रदक्षिणम्‌। अपरदक्षिणम्‌। 
संप्रति। असंप्रति। पापसमम्‌। पुण्यसमम्‌। इच्‌ कर्मव्यतिहारे ( ग० सू० १७ )-- 
दण्डादण्डि। मुसलामुसलि॥ 


पारे मध्ये षष्ठ्या वा ॥ १८ ॥ 


षष्टीसमासे प्राप्ते तदपवादो5व्ययी भाव आरभ्यते । वावचनात्‌ षष्ठीसमासो 5पि 


१ - “ अनुर्यत्समया समयावाची ' इति पद०। “ अनुर्यत्समया यस्य समीपवाची ' इति न्यासः। 

पक्षे उभ्यनुज्ञायते । पारमध्यशब्दौ षष्ट्यन्तेन सह विभाषा समस्येते, अव्ययीभावश्च 
समासो भवति। तत्सन्नियोगेन चानयोरेकारान्तत्वं निपात्यते। पारं गड़ायाः, पारेगड्रम्‌ । 
मध्यं गड़ायाः, मध्येगड्म्‌। षष्ठीसमासपक्षे-गड्रापारम्‌। गड्डामध्यम्‌। महाविभाषया 
वाक्यविकल्पः क्रियते॥ 


संख्या वश्येन ॥ १६ ॥ 


विद्यया जन्मना वा प्राणिनामेकलक्षणसंतानो वंश इत्यभिधीयते। तत्र भवो 
वंश्य:। तद्ाचिना सुबन्तेन सह संख्या समस्यते, अव्ययीभावश्च समासो भवति। द्ौ 
मुनी व्याकरणस्य वंश्यौ, द्विमुनि व्याकरणस्य। त्रिमुनि व्याकरणस्य। यदा तु विद्यया 
तद्धतामभेदविवक्षा तदा सामानाधिकरण्यं भवति । दविमुनि व्याकरणमू, त्रिमुनि व्याकरणमिति | 
जन्मना--एकविंशतिभारद्वाजम्‌॥ 


नदीभिश्च ॥ २० ॥ 


संख्येत्यनुवर्तते । नदीवचनैः शब्दैः सह संख्या समस्यते, अव्ययी भावश्च समासो 
भवति। समाहारे चायमिष्यते। सप्तगड्म्‌। दियमुनम्‌। पञ्चनदम्‌। सप्तगोदावरम्‌॥ 


अन्यपदार्थे च संज्ञायामू ॥ २१ ॥ 


संख्येति निवृत्तम्‌, नदीग्रहणमनुवर्तते । नदीभिः सह सुबन्तमन्यपदार्थे वर्तमान 
संज्ञायां विषये समस्यते, अव्ययीभावश्च समासो भवति। विभाषाधिकारे5पि नित्यसमास 
एवायम्‌। नहि वाक्येन संज्ञा गम्यते। उन्मत्तगड़ं नाम देश:। लोहितगड़म्‌ | क्रृष्णगड़म्‌ । 
शनैर्गड्रमू। अन्यपदार्थ इति किम्‌ ? कृष्णवेण्णा। संज्ञायामिति किम्‌ ? शीघ्रगड़ो 
देशः॥ 


तत्पुरुषः ॥ २२ ॥ 


तत्पुरुष इति संज्ञाधिक्रियते प्रागू बहुब्रीहेः ( २.२.२३ )। यानित ऊर्ध्वमनुक्रमि- 
ष्यामः, तत्पुरुषसंज्ञास्ते वेदितव्या:। वक्ष्यति-'द्वितीया श्रितातीतपतित०” ( २.१.२४ ) 
इति--कष्टश्रित: | पूर्वाचार्यसंज्ञा चेयं महती, तवदड्जीकरणमुपाधेरपि तदीयस्य परिग्रहार्थम्‌ू-- 
उत्तरपदार्थप्रधानस्तत्पुरुष इति। तत्पुरुषप्रदेशा:--“तत्पुरुषे कृति बहुलम्‌” ( ६.३.१४ ) 
इत्येवमादय :॥ 


दिगुश्च ॥ २३ ॥ 


दिगुश्च समासस्तत्पुरुषसंज्ञो भवति। दिगोस्तत्पुरुषत्वे समासान्ताः प्रयोजनम्‌ । 

पञ्चराजम्‌। दशराजम्‌। उ्यह:। तज््यहः॥ पज्चगवम्‌॥। दशगवम्‌॥ 


द्वितीया श्रितातीतपतितगतात्यस्तप्राप्तापन्नै: ॥ २४ ॥ 


सुप्‌ सुपेति वर्तते, तस्य विशेषणमेतद्‌ द्वितीया श्रितादयश्च | द्वितीयान्तं सुबन्तं 
श्रितादिभिः सह समस्यते, तत्पुरुषश्च समासो भवति। कष्टं श्रितः, कष्टश्रित:। नरकश्रितः। 
अतीत-कान्तारमतीत:, कान्तारातीत:। पतित-नरक पतितः, नरकपतितः। गत-- 
ग्रामं गतः, ग्रामगतः। अत्यस्त-तरड्रानत्यस्तः, तरड्रात्यस्तः। तुहिनात्यस्तः। प्राप्त-- 
सुखं प्राप्तः, सुखप्राप्तः। आपन्न--सुखमापन्नः, सुखापन्नः। दुःखापन्नः ॥ श्रितादिषु 
गमिगाम्यादीनामुपसंख्यानमू॥ ग्राम गमी, ग्रामगमी। ग्राम गामी, ग्रामगामी। 
ओदन बुभुक्षु, ओदनबुभुक्षु:॥ 


स्वयं क्तेन ॥ २५ ॥ 


स्वयमेतदव्ययमात्मनेत्यस्यार्थे वर्तते, तस्य द्वितीयया सह संबन्धों नोपपद्यत इति 
द्वितीयाग्रहणमुत्तरार्थमनुवर्तते | स्वयमित्येतत्सुबन्तं क्तान्तेन सह समस्यते, तत्पुरुषश्च 
समासो भवति। स्व१यंधौंती पादौ। स्व१यंविलीनमाज्यम्‌ | ऐकपद्यमैकस्वर्य च समासत्वाद्‌ 
भवति॥ 


खट्वा क्षेपे ॥ २६ ॥ 


खट्वाशब्दो द्वितीयान्तः क्तान्तेन सह क्षेपे गम्यमाने समस्यते, तत्पुरुषश्च समासो 
भवति। क्षेपो निन्दा, स च समासार्थ एव, तेन विभाषाधिकारे5पि नित्यसमास एवायम्‌, 
नहि वाक्येन क्षेपो गम्पते । खट्वारोहणं चेह विमार्गप्रस्थानस्योपलक्षणम्‌ | सर्व एवाविनीतः 
खट््‌वारूढ इत्युच्यते। खट्वारूढो जाल्म:। खट्वाप्लुतः:। अपथप्रस्थित इत्यर्थ:। क्षेप 
इति किम्‌ू ? खट्वामारूढः॥ 


सामि ॥ २७ ॥ 


सामीत्येतदव्ययमर्धशब्दपर्याय:, तस्यासत्त्ववाचित्वादू द्वितीयया नास्ति संबन्धः। 
तत्‌ सुबन्तं क्तान्तेन सह समस्यते, तत्पुरुषश्च समासो भवति। सामिकरृतम्‌। सामि- 
पीतम्‌। सामिभुक्तम्‌। ऐकपद्यमैकस्वर्य च समासत्वाद्‌ भवति॥ 


१ - “पञ्चराजी, दशराजी ' इति न्‍्याससम्मतः पाठः। 


२ - “ श्रितादयश्च ” इति नास्ति मुद्रितेषु । 

काला: ॥ २८ ॥ 


द्वितीया क्तेनेति वर्तते। कालवाचिनः शब्दा द्वितीयान्ताः क्तान्तेन सह समस्यन्ते 
विभाषा, तत्पुरुषश्च समासो भवति। अनत्यन्तसंयोगार्थ वचनम्‌। काला इति न 
स्वरूपविधि:। षण्मुहूर्ताश्चराचरा:। ते कदाचिदहर्गच्छन्ति कदाचिदू रात्रिमू। अहरतिसृता 
मुहूर्ताः। अहस्संक्रान्ताः। रातज््यतिसूता मुहूर्ता:। रात्रिसंक्रान्ता:। मासप्रमितश्चन्द्रमाः। 
मासं प्रमातुमारब्धः प्रतिपच्चन्द्रमा इत्यर्थ:॥ 


अत्यन्तसंयोगे च ॥ २६ ॥ 


काला इति वर्तते, क्तेनेति निवृत्तम्‌। अत्यन्तसंयोगः कृत्स्नसंयोगः, कालस्य 
स्वेन संबन्धिना व्याप्ति:। कालवाचिनः शब्दा द्वितीयान्ता अत्यन्तसंयोगे गम्यमाने सुपा 
सह समस्यन्ते विभाषा, तत्पुरुषश्च समासो भवति। मुहूर्त सुखम्‌ , मुहूर्तसुखम्‌ । 
सर्वरात्रकल्याणी। सर्वरात्रशोभना॥ 


तृतीया तत्कृतार्थेन गुणवचनेन ॥ ३० ॥ 


सुप्‌ सुपेति वर्तते, तस्य विशेषणमेतत्‌ | तृतीयान्तं सुबन्तं गुणवचनेनार्थशब्देन 
च सह समस्यते, तत्पुरुषश्च समासो भवति। कीदृशेन गुणवचनेन? तत्कृतेन तदर्थकृतेन, 
तृतीयान्तार्थकृतेनेति यावत्‌। शडूकुलया खण्डः, शड्कुलाखण्ड:। किरिणा काणः, 
किरिकाण:। अर्थशब्देन-धान्येनार्थ:, धान्यार्थ:। तत्कृतेनेति किमू ? अक्ष्णा काणः। 
गुणवचनेनेति किम्‌ ? गोभिर्वपावान्‌॥ 


पूर्वसदृशसमोनार्थकलहनिपुणमिश्रश्लक्ष्प: ॥ ३१ ॥ 


पूर्व सदृश सम ऊनार्थ कलह निपुण मिश्र श्लक्ष्ण इत्येतेः सह तृतीयान्तं 
समस्‍्यते, तत्पुरुषश्च समासो भवति। अस्मादेव वचनातृ पूर्वादिभियोंगे तृतीया भवति, 
हेतौ वा द्रष्टव्या। मासेन पूर्वः, मासपूर्वः। संवत्सरपूर्वः। सदृश-मातृसदृशः | पितृसदृशः । 
सम-मातृसमः। पितृसमः। ऊनार्थ--माषोनम्‌। कार्षापणोनम्‌। माषविकलम्‌ू। 
कार्षापणविकलम्‌। कलह--असिकलहः। वाक्कलहः। निपुण--वागूनिपुणः। आचारनिपुणः। 
मिश्र-गुडमिश्र:। तिलमिश्र:। श्लक्ष्ण--आचारश्लक्ष्ण: ॥ पूर्वादिष्ववरस्योपसंख्यानम्‌॥ 
मासेनावरः, मासावरः। संवत्सरावरः॥ 


कर्तृकरणे कृता बहुलमू ॥ ३२ ॥ 
तृतीयेति वर्तते। कर्तरि करणे च या तृतीया, तदन्तं कृदन्‍्तेन सह समस्यते 


एएजएज.ए20-902.0०7 
काशिका ६६ 


बहुलमू, तत्पुरुषश्च समासो भवति। सर्वोपाधिव्यभिचारार्थ बहुलग्रहणम्‌ | कर्तरि- 
अहिना हतः, अहिहतः। करणे--न्खैर्निर्भिन्नः, नखनिर्भिन्‍न: | परशुना छिन्नः, परशुच्छिन्नः । 
कर्तृकरण इति किम्‌ ? भिक्षाभिरुषितः। बहुलग्रहणं किम्‌ ? दात्रेण धान्यं लूनवान्‌, 
परशुना छिन्‍नवान्‌ इह समासो न भवति। पादहारकः, गलेचोपक इति च भवति॥ 


कृत्यैरधिकार्थवचने ॥ ३३ ॥ 


स्तुतिनिन्दाप्रयुक्तमध्यारोपितार्थवचनमधिकार्थवचनमू | कर्तृकरणयोर्या तृतीया, 
तदन्तं सुबन्तं कृत्यैः सह समस्यते5धिकार्थवचने गम्यमाने विभाषा, तत्पुरुषश्च समासो 
भवति। कर्ता-काकपेया नदी। श्वलेहयः कूप:। करणम्‌--बाष्पच्छेद्यानि तृणानि। 
कण्टकसंचेय ओदनः। पूर्वस्यैवायं प्रपज्चः ॥ कृत्यग्रहणे यण्ण्यतोग्ग्रहणं कर्तव्यम्‌॥ 
इह मा भूतू-काकैः पातव्या इति॥ 


अन्नेन व्यञज्जनम्‌ ॥ ३४ ॥ 


तृतीयेति वर्तते। व्यज्जनवाचि तृतीयान्तमन्‍नवाचिना सुबन्तेन सह समस्यते 
विभाषा, तत्पुरुषश्च समासो भवति। संस्कार्यमन्नम्‌, संस्कारक व्यज्जनम्‌। दध्ना 
उपसिक्त ओदनः, दध्योदनः। क्षीरौदनः। वृत्तो क्रियाया अन्तर्भावादन्‍्नव्यञज्जनयोः 
सामर्थ्यम्‌॥ 


भक्ष्येण मिश्रीकरणम्‌ ॥ ३५ ॥ 


मिश्रीकरणवाचि तृतीयान्तं भक्ष्यवाचिना सुबन्तेन सह समस्यते, तत्पुरुषश्च 
समासो भवति | खरविशदमभ्यवहार्य भक्ष्यम्‌, तस्य संस्कारक मिश्रीकरणम्‌ । गुडेन मिश्रा 
धानाः, गुडधाना:ः। गुडपृथुकाः। वृत्तौ क्रियाया अन्तर्भवावात्‌ पूर्वोत्तरपदयोः सामर्थ्यम्‌॥ 


चतुर्थी तदर्थार्थवलिहितसुखरक्षितैः ॥ ३६ ॥ 


सुप्‌ सुपेति वर्तते, तस्य विशेषणमेतत्‌ | तदिति सर्वनाम्ना च॒तुर्थ्यन्तस्यार्थ: 
परामृश्यते। तस्मै इदं तदर्थम्‌। तदर्थ अर्थ बलि हित सुख रक्षित इत्येतैः सह चतुर्थ्यन्तं 
समस्यते, तत्पुरुषश्च समासो भवति। तदर्थेन प्रकतिविकारभावे समासोड्यमिष्यते। 
यूपाय दारु, यूपदारु। कुण्डलाय हिरण्यमू, कुण्डलहिरण्यमू। इह न भवति-रन्धनाय 
स्थाली, अवहननायोलूखलमिति। चतुर्थी चास्मादेव ज्ञापकात्‌ तादर्थ्य भवति ॥ अर्थेन 
नित्यसमासवचन सर्वलिड्गता च वक्तव्या॥ ब्राह्मणार्थ पयः। ब्राह्मणार्था यवागूः। 
बलि--कुबेराय बलिः, कुबेरबलिः। महाराजबलिः। हित-गोहितम्‌। अश्वहितम्‌। 

सुख--गोसुखम्‌। अश्वसुखम्‌। रक्षित-गोरक्षितम्‌। अश्वरक्षितम्‌॥ 
पञ्चमी भयेन ॥ ३७ ॥ 


सुप्‌ सुपेति वर्तते, तस्य विशेषणमेतत्‌ | पज्चम्यन्तं सुबन्तं भयशब्देन सुबन्तेन 
सह समस्यते विभाषा, तत्पुरुषश्च समासो भवति। वृकेभ्यो भयम्‌, वृकभयम्‌ । चौरभयम्‌। 
दस्युभयम्‌ ॥ भयभीतभीतिभीभिरिति वक्तव्यमू्‌॥ वृकेभ्यो भीतः, वृकभीतः। वृकभीतिः। 
वृकभी:। पूर्वस्यैवायं बहुलग्रहणस्य प्रपञ्चः। तथा च ग्रामनिर्गतः, अधर्मजुगुप्सुरित्येव- 
मादि सिद्ध भवति॥ 


अपेतापोढमुक्तपतितापत्रस्तैरल्पश: ॥ ३८ ॥ 


अपेत अपोढ मुक्त पतित अपज्रस्त इत्येतैः सह पज्चम्यन्तं समस्यते, तत्पुरुषश्च 
समासो भवति। अपेत--सुखापेत:। अपोढ--कल्पनापोढ:। मुक्त--चक्रमुक्त:। पतित-- 
स्वर्गपतितः। अपन्रस्त--तरड्जपत्रस्तः। अल्पश इति समासस्याल्पविषयतामाचपष्टे। 
अल्पा पञ्चमी समस्यते, न सर्वा। प्रासादात्‌ पतितः, भोजनादपत्रस्त इत्येवमादौ न 
भवति। कर्तृकरणे कृता बहुलम्‌” ( २.१.३२ ) इत्यस्यैवायं प्रपञ्चः॥ 


स्तोकान्तिकदूरार्थकृच्छूणि क्तेन ॥ ३६ ॥ 


स्तोक अन्तिक दूर इत्येवमर्था: शब्दाः कृच्छुशब्दश्च पज्चम्यन्ताः क्तान्तेन सह 
समस्यन्ते, तत्पुरुषश्च समासो भवति। स्तोक--स्तोकान्मुक्त:। अन्तिक--अन्तिकादागतः। 
अभ्याशादागतः। दूरादागतः। विप्रकृष्टादागतः । कृच्छान्मुक्तः । कृच्छाल्लब्ध:। 'पज्चम्याः 
स्तोकादिभ्यः ( ६.३.२ ) इत्यलुक्‌ ॥ शतसहस्रो परेणेति वक्तव्यम्‌॥ शतात्‌ परे, 
परश्शताः । सहस्रात्‌ परे परस्सहस्रा:। राजदन्तादित्वात्‌ परनिपातः। निपातनात्‌ सुडागमः॥ 


सप्तमी शौण्डे: ॥ ४० ॥ 


सप्तम्यन्तं शौण्डादिभिः सह समस्यते, तत्पुरुषश्च समासो भवति। अक्षेषु 
शौण्ड:, अक्षशौण्ड:। अक्षधूर्त:। अक्षकितवः॥ शौण्ड। धूर्त। कितव। व्याड। 
प्रवीण। संवीत। अन्तर्‌। अन्तश्शब्दस्त्वत्राधिकरणप्रधान एव पठट्यते। अधि। पटु। 
पण्डित। कुशल। चपल। निपुण। वृत्तौ प्रसक्तिक्रियाया अन्तर्भावादक्षादिष्वधिकरणे 
सप्तमी॥ 


सिद्धशुष्कपक्वबन्धेश्च ॥ ४१ ॥ 

सप्तमीति वर्तते। सिद्ध शुष्क पक्‍व बन्ध इत्येतैः सह सप्तम्यन्तं समस्यते, 
तत्पुरुषश्च समासो भवति। सांकाश्यसिद्ध:। काम्पिल्यसिद्ध:। शुष्क-आतपकशुष्कः। 
छायाशुष्कः। पकव-स्थालीपक्व: | कुम्भीपक्व:। बन्ध--चक्रबन्ध: | बहुलग्रहणस्यैवायमुदाहरण- 
प्रपञ्च :॥ 


ध्वाइक्षेण क्षेपे ॥ ४२ ॥ 


ध्वाइक्षेणेत्यर्थग्रहणम्‌ । ध्वाइक्षवाचिना सुबन्तेन सह सप्तम्यन्तं सुबन्तं समस्यते, 
तत्पुरुषश्च समासो भवतति, क्षेपे गम्यमाने। तीर्थे ध्वाइक्ष इव, तीर्थध्वाइक्ष:। अनवस्थित 
इत्यर्थ:। तीर्थकाकः। तीर्थवायसः। क्षेप इति किम्‌ ? तीर्थे ध्वाइक्षस्तिष्ठति॥ 


कृत्यैक्रणे ॥ ४३ ॥ 


सप्तमीति वर्तते। कृत्यप्रत्ययान्तैः सह सप्तम्यन्तं समस्यते, तत्पुरुषश्च समासो 
भवति, ऋणे गम्यमाने। यत्प्रत्ययान्तेनेव समास इष्यते। मासे देयमृणमू, मासदेयम्‌। 
संवत्सरदेयम्‌ | त््यहदेयम्‌। ऋणग्रहणं नियोगोपलक्षणार्थम्‌ । तेनेहापि समासो भवति-- 
पूर्वाक्के गेयं साम, पू्वक्लगियम्‌। प्रातरध्येयोबनुवाकः। ऋण इति किम्‌ ? मासे देया 
भिक्षा॥ 


संज्ञायामू ॥ ४४ ॥ 


संज्ञायां विषये सप्तम्यन्तं सुपा सह समस्यते, तत्पुरुषश्च समासो भवति। संज्ञा 
समुदायोपाधिः | तेन नित्यसमास एवायम्‌, नहि वाक्येन संज्ञा गम्यते । अरण्येतिलकाः। 
अरण्येमाषा:। वनेकिशुकाः। वनेबिल्वकाः। कूृपेपिशाचकाः। हलदन्तात्‌ सप्तम्याः 
संज्ञायाम्‌” ( ६.३.६ ) इत्यलुक्‌॥ 


क्तेनाहोरात्राववयवाः ॥ ४९ ॥ 


अहरवयवा रात्र्यवयवाश्च सप्तम्यन्ताः क्तान्तेन सह समस्यन्ते, तत्पुरुषश्च 
समासो भवति। पूर्वाह्ृकृतम्‌। अपराह्नकृतम्‌। पूर्वरात्रकृतम्‌। अपररात्रकृतम्‌। अवयवग्रहणं 
किम्‌ ? एतत्‌ तु ते दिवा वृत्तं रात्रौ वृत्तं च द्रक्ष्सि। अहनि भुक्तमू, रात्रौ वृत्तम्‌। 
बहुलग्रहणादू रात्रिवृत्तम्‌, संध्यागर्जितमित्यादय:॥ 


१ - 'उलूखलैराभरणैः पिशाची यदभाषत ' इति पूर्वार्धोषपि क्वचितू । 

तत्र ॥ ४६ ॥ 


तत्रेत्येतत्‌ सप्तम्यन्तं क्तान्तेन सह समस्यते, तत्पुरुषश्च समासो भवति। तत्रभुक्तम्‌ | 
तत्रकृतम्‌। तत्रपीतम्‌। ऐकपद्यमैकस्वर्य च समासत्वाद्‌ भवति॥ 


क्षेप ॥ ४७ ॥ 


क्षेपो निन्‍्दा। क्षेपे गम्यमाने सप्तम्यन्तं क्तान्तेन सह समस्यते, तत्पुरुषश्च 
समासो भवति। अवततप्तेनकुलस्थितं तवैतत्‌। चापलमेतत्‌ तव, अनवस्थितत्व॑ तवैतदित्यर्थ:। 
उदकेविशीर्णमू। प्रवाहेमूत्रितम्‌। भस्मनिहुतम्‌। निष्फलं यत््‌ क्रियते तदेवमुच्यते। 
तत्पुरुषे कृति बहुलम्‌” ( ६.३.१४ ) इत्यलुक्‌॥ 


पात्रेसमितादयश्च ॥ ४८ ॥ 


समुदाया एव निपात्यन्ते। पात्रेसमितादयः शब्दास्तत्पुरुषसंज्ञा भवन्ति क्षेपे 
गम्यमाने। ये चात्र क्तान्तेन सह समासा:, तेषां पूर्वणैव सिद्धे पुनः पाटो युक्तारोह्यादिपरिग्रहार्थ:, 
पूर्वपदाद्ुदात्तत्व॑ यथा स्यादिति। युक्तारोह्यादिषु ( ६.२.८१ ) हि 'ात्रेसमितादयश्च' 
( ग० सू० १७४ ) इति पट्यते। पात्रेसमिताः। पात्रेबहुलाः। अवधारणेन क्षेपो गम्यते, 
पात्र एव समिताः, न पुनः क्वचित्‌ कार्य इति। उदुम्बरमशकादिषूपमया क्षेप:। मातरि- 
पुरुष इति प्रतिषिद्धसेवनेन | पिण्डीशूरादिषु निरीहतया । अव्यक्तत्वाच्चाकृतिगणोडयमू॥ 
पात्रेसमिताः। पात्रेबहुला:। उदुम्बरमशकाः। उदरक्रिमिः। कूपकच्छपः। कूपचूर्णकः। 
अवटकच्छपः। कूपमण्डूकः। कुम्भमण्डूकः। उदपानमण्डूक:। नगरकाकः। नगरवायसः। 
मातरिपुरुषः। पिण्डीशूरः। पितरिशूरः। गेहेशूरः। गेहेनर्दी | गेहेक्षेडी। गेहेविजिती । 
गेहेव्याड:। गेहेमेही। गेहेदाही। गेहेदृप्तः। गेहेधृष्ट:। गर्भेतृप्तः। आखनिकबकः। 
गोष्ठेशूरः। गोष्ठेविजिती। गोष्टेक्षेडी। गोष्ठेपटु:। गोष्ठेपण्डितः। गोष्ठेप्रगल्भः। 
कर्णेटिट्टिभः। कर्णेटिरिटिरा। कर्णेचुरचुरा। चकारोष्वधारणार्थ:, तेन समासान्तरं न 
भवति-परमपात्रेसमिता इति ॥ 


पूर्वकालैकसर्वजरत्पुराणनवकेवलाः समानाधिकरणेन ॥ ४६ ॥ 


सुप्‌ सुपा इति वर्तते, तस्य विशेषणमेतत्‌ | पूर्वकाल एक सर्व जरत्‌ पुराण नव 
केवल इत्येते सुबन्ताः समानाधिकरणेन सुपा सह समस्यन्ते, तत्पुरुषश्च समासो भवति। 
भिन्नप्रवृत्तिनिमित्तप्रयुक्तस्य शब्दस्यैकस्मिन्नर्थे वृत्तिः सामानाधिकरण्यम्‌ । पूर्वकाल इत्यर्थ- 
निर्देशः, परिशिष्टानां स्वरूपग्रहणम्‌ | पूर्वकालो5परकालेन समस्यते। स्नातानुलिप्तः। 
कृष्टसमीकृतम्‌ । दग्धप्रर्ूमू। एकशाटी। एकभिक्षा। सर्वदेवाः। सर्वमनुष्या:। 

जरदूधस्ती। जरदूगृष्टिः। जरदूवृत्तिः। पुराणान्नमू। पुराणावसथमू। नवान्नम्‌। 
नवावसथमू। केवलान्नम्‌। समानाधिकरणेनेति किमू ? एकस्याः शाटी॥ 


दिक्‍संख्ये संज्ञायाम्‌ू ॥ ५० ॥ 


समानाधिकरणेन इत्या पादसमाप्तेरनुवर्तते। दिग्वाचिनः शब्दाः संख्या च 
समानाधि- करणेन सुबन्तेन सह समस्यन्ते, तत्पुरुषश्च समासो भवति संज्ञायां विषये। 
पूर्वधुकामशमी । अपरेषुकामशमी। संख्या-पज्चाम्रा: । सप्तर्षयः। संज्ञायामिति 
किम्‌? उत्तरा वृक्षाः। पज्च ब्राह्मणाः ॥ 


तद्धितार्थोत्तरपदसमाहारे च ॥ ९१ ॥ 


दिक्संख्ये इत्यनुवर्तते । तद्धितार्थे विषय उत्तरपदे च परतः समाहारे चाभिधेये 
दिक्संख्ये समानाधिकरणेन सुपा सह समस्येते, तत्पुरुषश्च समासो भवति। तद्वितार्थे 
तावत्‌-ूर्वस्यां शालायां भव:--दिक्पूर्वपदादसंज्ञायां जःः ( ४.२.१०७ )-पौर्वशालः। 
आपरशाल:। उत्तरपदे-पूर्वशालाप्रियः। अपरशालाप्रियः | समाहारे दिक्शब्दो न संभवति । 
संख्या तद्धितार्थ--पाञ्वनापिति: | पञ्चकपाल:। उत्तरपदे-पञ्चगवधन:ः। दशगवधनः। 
समाहारे-पज्चपूली | दशपूली। पञ्चकुमारि। दशकुमारि। स नपुंसकम्‌” ( २.४.१७) 
इति नपुंसकत्वमू, हस्वो नपुंसके प्रातिपदिकस्य” ( १.२.४७ ) इति हस्वत्वम्‌॥ 


संख्यापूर्वों द्विगुः ॥ ५२ ॥ 


तद्धितार्थोत्तरपदसमाहारे चेत्यत्र यः संख्यापूर्वः समासः स दिगुसंज्ञो भवति। 
तद्धितार्थे तावत्‌-पज्चसु कपालेषु संस्कृतः, पञज्वकपालः, दशकपाल:। संस्कृत भक्षा: 
( ४.२.१६ ) इतीहाणू, तस्य “द्विगोर्लुगनपत्ये” ( ४.१.८८ ) इति लुक्‌। उत्तरपदे-- 
पञ्चनावप्रिय:। “नावो दिगोः? ( ९.४.६६ ) इति समासान्तो भवति। समाहारे-- 
पज्चपूली | 'द्विगोः ( ४.१.२१ ) इति डीब्‌ भवति। दिगुप्रदेशा:--'द्विगो:” ( ४.१.२१) 
इत्येवमादय:॥ 


कुत्सितानि कुत्सनेः ॥ ५३ ॥ 


कुत्सितवाचीनि सुबन्तानि कुत्सनवचनैः सुबन्तैः सह समस्यन्ते, तत्पुरुषश्च 
समासो भवति। शब्दप्रवृत्तिनिमित्तकुत्सायामयं समास इष्यते। विशेषणं विशेष्येण ०” 
( २.१.५७ ) इति परनिपाते प्राप्ते विशेष्यस्य पूर्वनिपातार्थ आरम्भ:। वैयाकरणखसूचि:। 
निष्प्रतिभ इत्यर्थ:। याज्ञिककितवः। अयाज्ययाजनतृष्णापर उच्यचते। मीमांसकदुर्दुरूढो 


१. - “८दुर्दुरूुटः' इति पद०। 

नास्तिकः। कुत्सितानीति किमू ? वैयाकरणश्चौरः। नहयत्र वैयाकरणत्वं कुत्स्यते। 
कुत्सनिरिति किम्‌ ? कुत्सितो ब्राह्मण:॥ 


पापाणके कुत्सितेः ॥ ५४ ॥ 


पापाणकशब्दी कुत्सनाभिधायिनी, तयोः पूर्वण समासे परनिषातः प्राप्त:, पूर्वनिपातार्थ- 
मिदमारभ्यते । पाप अणक एते सुबन्‍्ते कुत्सितवचनैस्सह समस्येते, तत्युरुषश्च समासो 
भवति। पापनापितः। पापकुलाल:। अणकनापितः। अणककुलालः॥ 


उपमानानि सामान्यवचनैः ॥ ९५ ॥ 


उपमीयतेडनेनेत्युपमानम्‌ू । उपमानवाचीनि सुबन्तानि सामान्यवचनैः सुबन्तैः 
सह समस्यन्ते, तत्युरुषश्व समासो भवति | उपमानोपमेययो: साधारणो धर्म: सामान्यम्‌, 
तद्विशिष्टोपमेयवचनैरयं समासः। शख््रीव श्यामा, शस्त्रीश्यामा देवदत्ता। कुमुदश्येनी । 
हंसगद्गदा। न्यग्रोधपरिमण्डला। उपमानानीति किम ? देवदत्ता श्यामा। सामान्य- 
वचनैरिति किमू ? फाला इव तण्डुलाः। पर्वता इव बलाहकाः॥ 


उपमित॑ व्याप्रादिभिः सामान्याप्रयोगे ॥ ५६ ॥ 


उपमेयमुपमितम्‌, तद्घाचि सुबन्तं व्याप्रादिभिः सामर्थ्याद्‌ उपमानवचनैः सह 
समस्यते, तत्पुरुषश्च समासो भवति, न चेत्‌ सामान्यवाची शब्दः प्रयुज्यते। 'विशेषणं 
विशेष्येण०” ( २.१.५७ ) इति परनिपाते प्राप्ते विशेष्यस्य पूर्वनिपातार्थ आरम्भः। 
पुरुषो5यं व्याप्र इव पुरुषव्याप्र:। पुरुषसिंहः। सामान्याप्रयोग इति किम्‌ ? पुरुषो5्य 
व्याप्र इव शूरः॥ व्याप्र। सिंह। ऋक्ष | ऋषभ। चन्दन। वृक्ष । वृष। वराह। हस्तिनू। 
कुज्जर। रुरूु। पृषत। पुण्डरीक। बलाहक। आकृतिगणश्चायमू, तेनेदमपि भवति-- 
मुखपद्मम्‌। मुखकमलम्‌। करकिसलयमू। पार्थिवचन्द्र इत्येवमादि॥ 


विशेषणं विशेष्येण बहुलमू ॥ ५७ ॥ 


भेदक विशेषणम्‌, भैद्यं विशेष्मम्‌। विशेषणवाचि सुबन्तं विशेष्ववाचिना समानाधिकरणेन 
सुबन्तेन सह बहुल॑ समस्यते, तत्पुरुषश्च समासो भवति। नीलोत्पलमू। रक्तोत्पलम्‌। 
बहुलवचन व्यवस्थार्थम्‌। क्वचिन्नित्यसमास एव। कृष्णसर्प:। लोहितशालिः। क्वचिन्न 
भवत्येव-रामो जामदग्न्यः। अर्जुनः कार्तवीर्य:। क्वचिद्‌ विकल्प:ः--नीलमुत्पलम्‌, 
नीलोत्पलम्‌ । विशेषणमिति किमू्‌ ? तक्षकः सर्पः। विशेष्येणेति किम्‌ ? लोहितस्तक्षकः॥ 


१ - “परनिपाते '” इति नास्ति न्‍्यास-पद०। 

पूर्वापरप्रथणभचरमजघन्यसमानमध्यमध्यमवीराश्च ॥ ४८ ॥ 


पूर्व अपर प्रथम चरम जघन्य समान मध्य मध्यम वीर इत्येते सुबन्ताः समानाधिकरणेन 
सुपा सह समस्यन्ते, तत्पुरुषश्च समासो भवति। पूर्वपुरुष:। अपरपुरुष:। प्रथमपुरुषः। 
चरमपुरुष:। जघन्यपुरुष:। समानपुरुषः। मध्यपुरुष:। मध्यमपुरुष:। वीरपुरुषः। 
पूर्वस्थैवायं प्रपञ्च:॥ 


श्रेण्यादयः क़ृतादिभिः ॥ ९६ ॥ 


श्रेण्यादयः सुबन्ताः कृतादिभिः समानाधिकरणैः सह समस्यन्ते, तत्पुरुषश्च 
समासो भवति॥ श्रैण्यादिषु च्व्यर्थवचनम्‌॥ अश्रेणयः श्रेणयः क्ृताः, श्रेणिकृताः। 
एककृता:ः | श्रेण्यादयः पट्यन्ते। कृतादिराकृतिगण:। च्व्यन्तानां तु कुगतिप्रादयः” (२. 
२.१८ ) इत्यनेन नित्यसमासः। श्रेणीकृतास्‍॥ श्रेणि। एक। पूण। कुण्ड। राशि। 
विशिख | निचय। निधान। इन्द्र | देव। मुण्ड। भूत। श्रवण। वदान्य। अध्यापक। 
अभिरूपक। ब्राह्मण। क्षत्रिय | पटु। पण्डित। कुशल। चपल। निपुण। क्रपण इति 
श्रेण्यादिस्‍.॥ कृत। मित। मत। भूत। उक्त। समाज्ञात। समाम्नात। समाख्यात। 
संभावित। अवधारित। निराकृत।॥ अवकल्पित। उपकृत। उपाकृत इति कृतादिः॥ 


क्तेन नज्विशिष्टेनानजू ॥ ६० ॥ 


नजैव विशेषो यस्य सर्वमन्यत्‌ प्रकृत्यादिक तुल्यम्‌, तद्‌ नज्विशिष्टम्‌, तेन 
नज्वि- शिष्टेन क्तान्तेन समानाधिकरणेन सहानजू कतान्तं समस्यते, तत्पुरुषश्च समासो 
भवति। कृत च तदकृतं च, कृताकृतम्‌। भुक्ताभुक्तम्‌। पीतापीतम्‌। उदितानुदितम्‌ । 
नुडिटो तद्भक्तत्वान्नेव भेदकौी । अशितानशितेन जीवति। क्लिष्टाक्लिशितेन वर्तते ॥ 
कृताप- कृतादीनामुपसंख्यानम्‌॥ कृतापकृतम्‌। भुक्तविभुक्तम्‌। पीतविपीतम्‌। 
गतप्रत्यागतम्‌ । यातानुयातम्‌। क्रयाक्रयिका | पुटापुटिका। फलाफलिका । मानोन्मानिका 
॥ समाना- धिकरणाधिकारे शाकपार्थिवादीनामुपसंख्यानमुत्तरपदलोपश्च॥ शाकप्रधानः 
पार्थिवः, शाकपार्थिवः। कुतपसौश्रुतः। अजातौल्वलि:॥ 


सन्महत्परमोत्तमोत्कृष्टा: पूज्यमानैः ॥ ६१ ॥ 


सत्‌ महत्‌ परम उत्तम उत्कृष्ट इत्येते पूज्यमानैः सह समस्यन्ते, तत्युरुषश्च समासो 
भवति । पूज्यमानैरिति वचनात्‌ पूजावचनाः सदादयो विज्ञायन्ते । सत्पुरुष:। महापुरुषः। 


१ - ' पूगकृताः ! इत्यधिक क्वचित्‌ । 

परमपुरुषः । उत्तमपुरुष:। उत्कृष्टपुरुष:। पूज्यमानैरिति किम ? उत्कृष्टो गौः कर्दमात्‌॥ 
वृन्दारकनागकुज्जरैः पूज्यमानम्‌ ॥ ६२ ॥ 


वृन्दारक नाग कुज्जर इत्येतैः सह पूज्यमानवाचि सुबन्तं समस्यते, तत्पुरुषश्च 
समासो भवति। पूज्यमानमिति वचनादू वृन्दारकादयः पूजावचना गृह्मन्ते । गोवृन्दारकः। 
अश्ववृन्दारकः। गोनागः। अश्वनागः। गोकुज्जरः। अश्वकुज्जरः। पूज्यमानमिति 
किम्‌ ? सुषीमो नागः॥ 


कतरकतमो जातिपरिप्रश्ने ॥ ६३ ॥ 


कतरकतमौ जातिपरिप्रश्ने वर्तमानौ समर्थेन सुपा सह समस्येते, तत्पुरुषश्च 
समासो भवति। कतरकठः:। कतरकालापः। कतमकठः। कतमकालाप:। ननु 
कतमशब्दस्तावज्‌ जातिपरिप्रश्न एव व्युत्पादितः, कतरशब्दो 5पि साहचर्यात्‌ तदर्थवृत्तिरेव 
ग्रहीष्यते, कि जातिपरिप्रश्नग्रहणेन ? एवं तहयेतज्‌ ज्ञापपति--कतमशब्दो न्यत्रापि 
वर्तत इति। तथा च प्रत्युदाहरणम्‌, कतरो भवतोर्देवदत्त:। कतमो भवतां देवदत्तः॥ 


कि क्षेपे ॥ ६४ ॥ 


किमित्येतत्‌ क्षेपे गम्यमाने सुपा सह समस्यते, तत्पुरुषश्च समासो भवति। 
किराजा, यो न रक्षति । किसखा, यो5भिद्गुद्मति | किंगौः, यो न वहति। “किम: क्षेपे' (५. 
४.७०) इति समासान्तो न भवति। क्षेप इति किम्‌ ? को राजा पाटलिपुत्रे॥ 


पोटायुवतिस्तोककतिपयगृष्टिधेनुव शावेहदूबष्कयणीप्रवक्तृ श्रोत्रिया- 
ध्यापकधूर्तैजातिः ॥ ६५ ॥ 


उभयव्यज्जना पोटेत्यभिधीयते । गृष्टिरेकवारप्रसूता । धेनुः प्रत्यग्रप्रसूता । वशा 
वन्ध्या। वेहदू्‌ गर्भपातिनी । बष्कयणी तरुणवत्सा। पोटादिभिः सह जातिवाचि सुबन्तं 
समस्यते, तत्पुरुषश्च समासो भवति | इभपोटा | इभयुवतिः। अग्निस्तोकः | उदश्वित्कतिपयम्‌ । 
गोगृष्टि:। गोधेनुः। गोवशा। गोवेहतू्‌। गोबष्कयणी। कठप्रवक्ता। कठश्रोत्रियः। 
कठाध्यापकः। कठधूर्त:। जातिरिति किम्‌ ? देवदत्तः प्रवक्ता । धूर्तग्रहणमकुत्सार्थम्‌॥ 


प्रशंसावचनैश्च ॥ ६६ ॥ 


जातिरिति वर्तते। जातिवाचि सुबन्तं प्रशंभावचनैः सह समस्यते, तत्पुरुषश्च 


१ - “सुषीमः ” इति उदाहरणदिगू इति न्‍्यास-पद० । देवदत्तः, माणवक इति वा युक्त स्यात्‌ । 

समासो भवति। रूढिशब्दाः प्रशंसावचना गृह्यन्ते मतल्लिकादयः। ते चाविष्टलिड्र- 
त्वादन्यलिड्रेषपि जातिशब्दे स्वलिड्रोपादाना एव समानाधिकरणा भवन्ति। गोप्रकाण्डम्‌। 
अश्वप्रकाण्डमू। गोमतल्लिका। अश्वमतल्लिका। गोमचर्चिका। अश्वमचर्चिका। 
जातिरिति किम्‌ ? कुमारी मतल्लिका॥ 


युवा खलतिपलितवलिनजरतीभिः ॥ ६७ ॥ 


खलत्यादिभिः समानाधिकरणैः सह युवशब्दः समस्यते, तत्पुरुषश्च समासो 
भवति। जरतीभिरिति ख्रीलिड्रनिर्देशः 'प्रातिपदिकग्रहणे लिड्रविशिष्टस्यापि ग्रहणम्‌! 
(परि० ७१) इति ज्ञापनार्थ:। युवा खलतिः, युवखलति:। युवतिः खलती, युवखलती | 
युवा पलितः, युवपलितः। युवतिः पलिता, युवपलिता। युवा वलिनः, युववलिनः। 
युवतिर्वलिना, युववलिना। युवा जरनू, युवजरन्‌। युवतिर्जरती, युवजरती॥ 


कृत्यतुल्याख्या अजात्या ॥ ६८ ॥ 


कृत्यप्रत्ययान्तास्तुल्यपर्यायाश्व सुबन्ता अजातिवचनेन समस्यन्ते, तत्पुरुषश्च 
समासो भवति। भोज्योष्णम्‌। भोज्यलवणम्‌। पानीयशीतम्‌। तुल्याख्याः--तुल्यश्वेतः। 
तुल्यमहान्‌ू। सदृशश्वेत:। सदृशमहान्‌। अजात्येति किमू ? भोज्य ओदनः॥ 


वर्णो वर्णेन ॥ ६६ ॥ 


वर्णविशेषवाचि सुबन्तं वर्णविशेषवाचिना सुबन्तेन समानाधिकरणेन सह समस्यते, 
तत्पुरुषश्च समासो भवति। कृष्णसारड्रः। लोहितसारड्रः। कृष्णशबलः। लोहितशबलः। 
अवयवद्वारेण कृष्णशब्दः समुदाये वर्तमान: समानाधिकरणो भवति॥ 


कुमारः श्रमणादिभिः ॥ ७०॥ 


कुमारशब्दः श्रमणादिभिः सह समस्यते, तत्पुरुषश्च समासो भवति। येछच्र 
सखत्रीलिड्रा: पट्यन्ते श्रमणा, प्रत्रजिता, कुलटेत्येवमादय:, तैः सह ख्नीलिड़ एव कुमारशब्दः 
समस्यते | ये तु पुँल्लिड्रा अध्यापकोडभिरूपकः पण्डित इति, तैरुभयथा 'प्रातिपदिकग्रहणे 
लिड्ू- विशिष्टस्यापि ग्रहणम्‌” ( परि० ७१ ) इति। कुमारी श्रमणा, कुमारश्रमणा॥ 
श्रमणा। प्रव्रजिता। कुलटा। गर्भिणी। तापसी। दासी। बन्धकी। अध्यापक। 
अभिरूपक। पण्डित। पटु। मृदु। कुशल। चपल। निपुण॥ 


१ - “कुमारीशब्दः ” इति न्‍्यासः। 

चतुष्पादों गर्भिण्या ॥ ७१॥ 


चतुष्पाद्याचिनः सुबन्ता गर्भिणीशब्देन सह समस्यन्ते, तत्पयुरुषश्च समासो भवति। 
गोगर्भिणी। अजगर्भिणी ॥ चतुष्पाजूजातिरिति वक्तव्यम्‌॥ इह मा भूत्‌ू-कालाक्षी 
गर्भिणी। स्वस्तिमती गर्भिणी। चतुष्पाद इति किमू ? ब्राह्मणी गर्भिणी॥ 


मयूरव्यंसकादयश्च ॥ ७२ ॥ 


समुदाया एव निपात्यन्ते। मयूरव्यंसकादय: शब्दास्तत्पुरुषसंज्ञा भवन्ति | चकारो- 
ध्वधारणार्थ:, परममयूरव्यंसक इति समासान्तरं न भवति। मयूरव्यंसकः। छात्रव्यंसकः। 
काम्बोजमुण्ड:। यवनमुण्ड:। छन्दसि-हस्तेगृह्म । पादेगृह्म । लाइलेगृह्य | पुनर्दाय । 
एहीडादयोडन्यपदार्थे ( ग० सू० १८ )। एहीडम्‌, एहियवं वर्तते। एहिवाणिजा क्रिया। 
अपेहिवाणिजा।  प्रेहिवाणिजा | एहिस्वागता। अपेहिस्वागता। प्रेहिस्वागता | एहिद्वितीया । 
अपेहिद्वितीया। इहवितर्का। प्रोहकटा। अपोहकटा। प्रोहकर्दमा। अपोहकर्दमा। 
उद्धरचूडा। आहरचेला। आहरवसना। आहरवनिता। कृन्तविचक्षणा। उद्धरोत्सृजा। 
उद्धमविधमा। उत्पचविपचा। उत्पतनिपता। उच्चावचम्‌। उच्चनीचम्‌। अचितोपचितम्‌ । 
अवचितपराचितम्‌ । निश्चप्रचम्‌। अकिचनम्‌। स्नात्वाकालकः। पीत्वास्थिरकः। 
भुक्त्वासुहितः। प्रोष्यपापीयान्‌ू। उत्पत्यपाकला। निपत्यरोहिणी। निषण्णश्यामा। 
अपेहिप्रसवा | इहपञज्चमी । इह्द्वितीया | जहि कर्मणा बहुलमाभीहण्ये कर्तारें चाभिदधाति 
( ग० सू० १६ )। जहिजोडः। उज्जहिजोडः। जहिस्तम्बः। उज्जहिस्तम्बः। आख्यात- 
माख्यातेन क्रियासातत्ये ( ग० सू० २० )। अश्नीतपिबता। पचतभृज्जता। खादत- 
मोदता। खादतवमता | खादताचमता। आहरनिवपा। आवपनिष्किरा। उत्पचविपचा। 
भिन्धिलवणा। छिन्धिविचक्षणा। पचलवणा। पचप्रकूटा। अविहितलक्षणस्तत्पुरुषो 
मयूरव्यंसकादिषु द्रष्टव्य:॥ 


॥ इति श्रीजयादित्यविरचितायां काशिकायां वृत्तो द्वितीयाध्यायस्य प्रथम: पाद:॥ 


बा ७ 


एएफएज.ए20-902.0०7 


काशिका १०६ 


॥ द्वितीयाध्यायस्य द्वितीयः पादः॥ 
पूर्वापराधरोत्तरमेकदेशिनेकाधिकरणे ॥ १ ॥ 


एकदेशो स्यास्तीत्येकदेशी अवयवी | तद्वाचिना सुबन्तेन सह पूर्व अपर अधर 
उत्तर इत्येते शब्दा: सामथ्यदिकदेशवचनाः समस्यन्ते, तत्पुरुषश्च समासो भवति। एका- 
धिकरण ग्रहणमेकदेशिनो विशेषणम्‌ । एक चेदधिकरणमेकद्रव्यमेकदेशि भवति। षष्टी- 
समासापवादो5यं योगः। पूर्व कायस्य, पूर्वकायः। अपरकायः। अधरकायः। उत्तरकायः। 
एकदेशिनेति किमू ? पूर्व नाभेः कायस्य । एकाधिकरण इति किमू ? पूर्व छात्राणा- 
मामन्त्रयस्व | कथं मध्याह्ृलः सायाह्न इति ? संख्याविसायपूर्वस्याह्स्या०” ( ६.३.११०) 
इति ज्ञापकात्‌ सर्वेणैकदेशशब्देनाह्नः समासो भवति॥ 


अर्ध नपुंसकम्‌ ॥ २ ॥ 


एकदेशिनैकाधिकरण इति वर्तते। समप्रविभागे5र्धशब्दो नपुंसकमाविष्टलिड्र:, 
तस्येदं ग्रहणम्‌। अर्धमित्येतद्‌ नपुंसकमेकदेशिनैकाधिकरणेन समस्यते, तत्पुरुषश्च 
समासो भवति। षष्टीसमासापवादो5्यं योग: । अर्ध पिप्पल्या:, अर्धपिप्पली | अर्धकोशातकी । 
नपुंसकमिति किम्‌ ? ग्रामार्ध:। नगरार्ध:। एकदेशिनेत्येव-अर्ध पशोर्देवदत्तस्य । 
देवदत्तेन सह समासो न भवति। एकाधिकरण इत्येव--अर्ध पिप्पलीनाम्‌॥ 


दितीयतृतीयचतुर्थतुर्याण्यन्यतरस्याम्‌ ॥ ३ ॥ 


एकदेशिनैकाधिकरण इति वर्तते। षष्टीसमासापवादो5यं योग:। अन्यतर- 
स्यांग्रहणात्‌ सोषपि षष्ठीसमासो भवति। 'पूरण०” ( २.२.११ ) इति प्रतिषेधश्चात 
एवान्यतरस्यांग्रहणसामर्थ्याद्‌ न प्रवर्तते । द्वितीयादीनि शब्दरूपाण्येकदेशिनैकाधिकरणेन 
सहान्यतरस्यां समस्यन्ते, तत्पुरुषश्च समासो भवति। द्वितीयं भिक्षायाः, द्वितीयभिक्षा। 
षष्टीसमासपक्षे भिक्षाद्वितीयं वा। तृतीयं भिक्षायाः, तृतीयभिक्षा। भिक्षातृतीयं वा। 
चतुर्थ भिक्षाया:, चतुर्थभिक्षा | भिक्षाचतुर्थ वा। तुर्य भिक्षाया:, तुर्यभिक्षा । भिक्षातुर्य वा। 
तुरीयशब्दस्यापीष्यते । तुरीयं भिक्षायाः, तुरीयभिक्षा। भिक्षातुरीयं वा। एकदेशिनेत्येव-- 
द्वितीय भिक्षाया भिक्षुकस्य । एकाधिकरण इत्येव-द्वितीयं भिक्षाणाम्‌॥ 


प्राप्तापन्ने च द्वितीयया ॥ ४ ॥ 


एकदेशिनैकाधिकरण इति निवृत्तम्‌। द्वितीयासमासे प्राप्ते वचनमिदम्‌। समास- 
विधानात्‌ सो5पि भवति। प्राप्त आपन्न इत्येतो द्वितीयान्तेन सह समस्येते, तत्पुरुषश्च 

समासो भवति। प्राप्तो जीविकाम्‌, प्राप्तजीविकः। जीविकाप्राप्त इति वा। आपन्नो 
जीविकाम्‌, आपन्नजीविकः। जीविकापन्न इति वा॥ 


काला: परिमाणिना ॥ ९ ॥ 


परिमाणमस्यास्तीति परिमाणी, तदूवाचिना सुबन्तेन सह सामर्थ्यात्‌ परिमाणवचनाः 
कालशब्दाः समस्यन्ते, तत्पुरुषश्च समासो भवति । षष्ठीसमासविषये योगारम्भ:। मासो 
जातस्य, मासजातः। संवत्सरजातः। द्यहजातः। तज््यहजातः॥ 


नज्‌ ॥ ६ ॥ 


नजू समर्थेन सुबन्तेन सह समस्यते, तत्पुरुषश्च समासो भवति। न ब्राह्मणः, 
अब्राह्मण:। अवृषलः॥ 


ईषदकृता ॥ ७ ॥ 


ईषदित्ययं शब्दोउकृदन्तेन सुपा सह समस्यते, तत्पुरुषश्च समासो भवति ॥ 
ईषद्गुण- वचनेनेति वक्तव्यम्‌॥ ईषत्कडारः। ईषत्पिड्डल:। ईषद्विकट:। ईषदुन्नतः। 
ईषत्पीतम्‌। ईषद्रक्तम्‌। गुणवचनेनेति किमू ? इह न भवति-ईषद गार्ग्य:॥ 


षष्टी ॥ ८ ॥ 


षष्ठचन्तं सुबन्तं समर्थन सुबन्तेन सह समस्यते, तत्पुरुषश्च समासो भवति। 
राज्ञः पुरुष:, राजपुरुष: | ब्राह्मणकम्बलः ॥ कृद्योगा च षष्ठी समस्यत इति वक्तव्यम्‌॥ 
इध्मप्रत्रश्चनः। पलाशशातनः। किमर्थमिदमुच्यते ? “ प्रतिपदविधाना च षष्ठी न 
समसस्‍्यते ' इति वक्ष्यति, तस्यायं पुरस्तादपकर्ष:॥ 


याजकादिभिश्च ॥ ६ ॥ 


पूर्वण समासः सिद्ध एव, तस्य कर्तरि च! ( २.२.१६ ) इति प्रतिषेधे प्राप्ते 
वचनमिदमारभ्यते प्रतिप्रसवार्थभ्‌। याजकादिभिः सह षष्टी समस्यते, तत्पुरुषश्च समासो 
भवति। ब्राह्मणयाजकः। क्षत्रिययाजकः॥ याजक। पूजक। परिचारक। परिषेचक। 
स्नातक । अध्यापक। उत्सादक। उद्धर्तक। होतृ। पोतृ। भर्त । रधगणक। पत्तिगणक 
॥ तत्स्थैश्च गुणैः षष्ठी समस्यत इति वक्तव्यम्‌॥ चन्दनगन्ध:। कपित्थरसः 


१ - “नजो नलोपस्तिडि क्षेप। अपचसि त्वं जाल्म ! इत्यधिक क्वचित्‌ । 

॥ गुणात्तरेण तरलोपश्चेति वक्तव्यम्‌॥ सर्वेषां श्वेततरः, सर्वश्वेतः। सर्वेषां महत्तरः, 
सर्वमहानू। “न निर्धारणे” ( २.२.१० ) इति प्रतिषेधे प्राप्त वचनमिदम्‌। सर्वशुक्ला 
गौः॥ 


न निर्धारणे ॥ १० ॥ 


पूर्वेण समासे प्राप्ते प्रतिषिध आरभ्यते। निधरिणे या षष्ठी सा न समस्यते। 
जातिगुणक्रियाभि:ः समुदायादेकदेशस्य पृथक्करणं निर्धारिणमू। क्षत्रियो मनुष्याणां शूरतमः। 
कृष्णा गवां संपन्‍नक्षीरतमा | धावन्नध्वगानां शीघ्रतमः ॥ प्रतिपदविधाना च षष्टी न 
समस्यत इति वक्तव्यम्‌॥ सर्पिषो ज्ञानम्‌ू। मधुनो ज्ञानम्‌॥ 


पूरणगुणसुहितार्थसदव्ययतव्यसमानाधिकरणेन ॥ ११ ॥ 


पूरणगुणसुहितार्थ सद्‌ अव्यय तव्य समानाधिकरण इत्येतैः सह षष्ठी न समस्यते । 
अर्थशब्दः प्रत्येकमभिसंबध्यते, तेन स्वरूपविधिर्न भवति। पूरणार्थे-छात्राणां पञ्चम:। 
छात्राणां दशमः। गुण--बलाकायाः शौक्ल्यम्‌ । काकस्य कार्ष्ण्यमू | सुहितार्थस्तृप्त्यर्था:-- 
फलानां सुहितः। फलानां तृप्त:। सत्‌-ब्राह्मणस्य कुर्वन्‌ू। ब्राह्मणस्य कुर्वाणः। 
अव्यय-बब्राह्मणस्य कृत्वा। ब्राह्मणस्य हत्वा। तव्य-ब्राह्मणस्य कर्तव्यमू। तव्यता 
सानुबन्धकेन समासो भवत्येव-ब्राह्मणकर्तव्यमू। समानाधिकरण--शुकस्य माराविदस्य । 
राज्ञः पाटलि- पुत्रकस्य। पाणिनेः सूत्रकारस्य। कि च स्यात्‌ ? पूर्वनिषातानियमः 
स्थात्‌। अनन्तरायां तु प्राप्तो प्रतिषिद्धायां विशेषणं विशेष्येण०” ( २.१.५७ ) इति 
भवत्येव समास:। पूर्वनिषपातश्च तदा नियोगतो विशेषणस्यैव॥ 


क्तेन च पूजायाम्‌ ॥ १२ ॥ 


भतिबुद्धिपूजार्थेभ्यश्च' ( ३.२.१८८ ) इति वक्ष्यति तस्येदं ग्रहणम्‌ | पूजाग्रहण- 
मुपलक्षणार्थम्‌। क्तो यः पूजायां विहितस्तेन षष्ठी न समस्यते। राज्ञां मतः। राज्ञां 
बुद्धः। राज्ञां पूजित:। पूजायामिति किम्‌ ? छात्रस्य हसितम्‌, छात्रहसितम्‌॥ 


अधिकरणवाचिना च ॥ १३ ॥ 


'क्तोषधिकरणे च ध्रौव्यगतिप्रत्यवसानार्थेभ्यःः ( ३.४,७६ ) इति वक्ष्यति, तस्येद॑ 
ग्रहणम्‌। अधिकरणवाचिना क्तेन षष्टी न समस्यते। इदमेषामासितम्‌। इदमेषां 
यातम्‌। इदमेषां भुक्तम्‌॥ 


१ - “ माराविकस्य ' इति पाठान्तरम्‌ । 

कर्मणि च ॥ १४ ॥ 


क्तेनेति निवृत्तम्‌। कर्मग्रहणं षष्टीविशेषणमू। कर्मणि च या षष्ठी सा न 
समस्यते। “उभयप्राप्ती कर्मणि! ( २.३.६६ ) इति षष्टद्या इदं ग्रहणम्‌। आश्चर्यो गवां 
दोहो5गोपालकेन । रोचते मे ओदनस्य भोजन देवदत्तेन। साधु खलु पयसः पान 
देवदत्तेन | विचित्रा सूत्रस्य क्तिः पाणिनिना॥ 


तृजकाभ्यां कर्तरे ॥ १९ ॥ 


कर्तृग्रहणं षष्टीविशेषणम्‌। कर्तरि या षष्ठी सा तृचाकेन च सह न समस्यते। 
भवतः शायिका। भवत आसिका। भवतो5ग्रगामिका। तृचू कर्तर्येव विधीयते, 
तत्प्रयोगे कर्तरि षष्ठी नास्ति। तस्मात्‌ तृजूग्रहणमुत्तरार्थम्‌ | कर्तरीति किमू ? इक्षुभक्षिकां 
मे धारयसि॥ 


कर्तरे च ॥ १६ ॥ 


कर्तरि च यौ तृजकौ ताभ्यां सह षष्ठी न समस्यते। सामर्थ्यादिकस्य विशेषणार्थ 
कर्तग्रहणम्‌, इतरत्र व्यभिचाराभावात्‌ । अपां ख्रष्टा। पुरां भेत्ता। वज्रस्य भर्ता। ननु 
च भर्तुशब्दो हाायं याजकादिषु पठ्यते ? संबन्धिशब्दस्य पतिपर्यायस्य तत्र ग्रहणम्‌। 
अकः खल्वपि--ओदनस्य भोजकः। सक्तूनां पायकः॥ 


नित्य क्रीडाजीविकयोः ॥ १७ ॥ 


नेति निवृत्तम्‌ू, न तृजकौ। नित्यं समासो विधीयते। क्रीडायां जीविकायां च 
नित्यं षष्ठी समस्यते, तत्पुरुषश्च समासो भवति। तृच्‌ क्रीडाजीविकयोरनस्तीत्यक 
एवोदाहियते। उद्दालकपुष्पभड्जिका । वारणपुष्पप्रचायिका | जीविकायाम्‌ू-दन्तलेखकः। 
नखलेखकः। क्रीडाजीविकयोरिति किमू ? ओदनस्य भोजकः॥ 


कुगतिप्रादयः ॥ १८ ॥ 


नित्यमिति वर्तते। कुशब्दो5व्ययं परिगृह्यते, गत्यादिभिः साहचर्यातू, न द्रव्य- 
वचनः। कुगतिप्रादयः समर्थेन शब्दान्तरेण सह नित्यं समस्यन्ते, तत्पुरुषश्च समासो 
भवति। कुः पापार्थे--कुपुरुष:। गति--उररीकृतम्‌ | प्रादय:--दुर्निन्दायाम्‌--दुष्पुरुष: । 
स्वती पूजायामू--सुपुरुष:। अतिपुरुष:। आडीषदर्थे--आपिड्डलः। प्रायिकं चैतदुपाधिवचनम्‌ । 
अन्यत्रापि हि समासो दृश्यते। कोष्णमू। कदुष्णम्‌। कवोष्णमू। दुष्कृतम्‌। सुष्ट्तम्‌। 


१ - “यदूरीकरोति ! इत्यधिकः, स चापपाटो मुद्रितेषु। २ - “ सुष्टुतम्‌ ” इति नास्ति मुद्रितेषु । 

अतिस्तुतम्‌। आबद्धमिति ॥ प्रादयो गताद्यर्थ प्रथमया॥ प्रगत आचार्य, प्राचार्य :। 
प्रान्तेवासी ॥ अत्यादय: क्रान्ताद्रर्थ द्वेतीयया॥ अतिक्रान्तः खट्वामू, अतिखट्वः। 
अतिमाल: ॥ अवादयः क्राष्टाद्रर्थ तृतीयया॥ अवक्रुष्टः कोकिलया, 
अवकोकिलः ॥ पर्यादयो ग्लानादर्थे चतुर्थ्या॥ परिग्लानोष्ध्ययनाय, पर्यध्ययनः। 
अलं कुमार्य, अलंकुमारि: ॥ निरादय:ः क्रान्ताद्रर्थ पञ्चम्या॥ निष्क्रान्तः कौशाम्ब्या:, 
निष्कौशाम्बि:। निर्वाराणसिः ॥ इवेन सह समासो विभकत्यलोप: पूर्वषदप्रकृतिस्वरत्व॑ 
च वक्तव्यम्‌ु॥ वास॑सीइव। वस्त्रेंडब ॥ प्रादिप्रसड़े कर्मप्रवचनीयानां प्रतिषेधो 
वक्तव्यः॥ वृक्ष प्रति विद्योतते विद्युत्‌। साधुर्देवदत्तो मातरं प्रति॥ 


उपपदमतिड़ ॥ १६ ॥ 


नित्यमिति वर्तते। उपपदमतिडन्तं समर्थेन शब्दान्तरेण सह समस्यते नित्यम्‌, 
तत्पुरुषश्च समासो भवति। कुम्भकारः:। नगरकारः। अतिडिति किम्‌ ? एधानाहारको 
ब्रजति। ननु च सुप्‌ सुपेति वर्तते, तत्र कुतस्तिडन्तेन सह समासप्रसड्रः ? एवं तर्हि 
ज्ञापयत्येतयोयोगयो: सुप्‌ सुपेति न संबध्यत इति । तेन “गतिकारकोपपदानां कृदूभिः सह 
समासवचन  प्राक्‌ सुबुत्पत्तेः ( परि० ७५ ) इत्येतदुपपन्‍नं भवति । अश्वक्रीती | धनक्रीती॥ 


अमैवाव्ययेन ॥ २० ॥ 


पूर्वणेव समासे सिद्धे नियमार्थ वचनम्‌। अव्ययेनोपपदस्य यः समासः सो5मैव 
भवति, नान्येन | स्वादुंकारं भुड्क्ते। संपन्‍नंकारं भुड्क्ते । लवणंकारं भुड्क्ते । अमैवेति 
किमू ? 'कालसमयवेलासु तुमुन्‌” ( ३.३.१६७ )-कालो भोक्तुम्‌ं। एवकारकरणमुप- 
पदविशेषणार्थम्‌ । अमैव यत्तुल्यविधानमुपपदं तस्य समासो यथा स्यातू, अमा चान्येन 
च यत्तुल्यविधानं तस्य मा भूतू-अग्रे भुकत्वा। अग्रे भोजम्‌॥ 


तृतीयाप्रभृतीन्यन्यतरस्याम्‌ ॥ २१ ॥ 


अमैवेत्यनुवर्तते | 'उपदंशस्तृतीयायाम्‌” ( ३.४.४७ ) इत्यतः प्रभृति यान्युपपदानि 
तान्यमैवाव्ययेन सहान्यतरस्यां समस्यन्ते, तत्युरुषश्च समासो भवति। उभयत्रविभाषेयम्‌ । 
यदमैव तुल्यविधानमुपपदं तस्य प्राप्ते, यथा उपदंशस्तृतीयायाम्‌” ( ३.४.४७ ) इति। 
यत्पुनरमा चान्येन च तुल्यविधानं तस्याप्राप्ते, यथा “अव्ययेड्यथाभिप्रेताख्याने कृजः 
क्त्वाणमुलो” ( ३.४.५६ ) इति। मूलकोपदंशं भुड्क्ते। मूलकेनोपदंशं भुड्क्ते। उच्चै:- 
कारमाचष्टे। उच्चैः कारमू। अमैवेत्येव-'पर्याप्तिवचनेष्वलमर्थेषु! ( ३.४.६६ )। 
पर्याप्तो भोक्तुम्‌। प्रभुभुक्तिम्‌॥ 

क्त्वाच ॥ २२ ॥ 


अमैवेति पूर्वयोगेनुवृत्तम्‌, तेनान्यत्र न प्राप्नोतीति वचनमारभ्यते । क्त्वाप्रत्ययेन 
सह तृतीयाप्रभृतीन्युपपदान्यन्यतरस्यां समस्यन्ते, तत्पुरुषश्च समासो भवति। उच्चैःकृत्य । 
उच्चैः कृत्वा। 'अव्ययेड्यथाभिप्रेताख्याने०” ( ३.४.५६ ) इति क्त्वाप्रत्ययः। समासपक्षे 
ल्यबेव। तृतीयाप्रभृतीनीत्येव--अलं कृत्वा। खलु कृत्वा॥ 


शेषो बहुव्रीहिः ॥ २३ ॥ 


उपयुक्तादन्य: शेष:। शेषः समासो बहुव्रीहिसंज्ञो भवति। कश्च शेषः ? 
यत्रान्यः समासो नोक्तः। वक्ष्यति--'अनेकमन्यपदार्थे! ( २.२.२४ )-चित्रगुः। शबलगुः। 
क्ृष्णोत्तरा- सड्र:। शेष इति किम्‌ ? उन्मत्तगड़मू। लोहितगड़म्‌। बहुब्रीहिप्रदेशा:-- 
न बहुब्रीही' ( १.१.२६ ) इत्येवमादय:॥ 


अनेकमन्यपदार्थ ॥ २४ ॥ 


अनेक सुबन्तमन्यपदार्थे वर्तमानं सह समस्यते, बहुव्रीहिश्च समासो भवति। 
प्रथमार्थमेक वर्जयित्वा सर्वेषु विभक्त्यर्थेषु बहुव्रीहिर्भवति । प्राप्तमुदक य॑ ग्राममू, प्राप्तोदको 
ग्राम:। ऊढरथोड5नड्वानू। उपहतपशू रुद्रः। उद्धृतौदना स्थाली। चित्रगुर्देवदत्तः। 
वीरपुरुषको ग्रामः। प्रथमार्थ तु न भवति। वृष्टे देवे गतः। अनेकग्रहणं किम्‌ ? 
बहूनामपि यथा स्यात्‌-- 

सुसूक्ष्जटकेशेन सुगजाजिनवाससा। 
समन्तशितिरन्ध्रेण द्योर्वृत्ती न सिध्यति॥ 

॥ बहुव्रीहिः समानाधिकरणानामिति वक्तव्यमू्‌॥ व्यधिकरणानां मा भूतू- 
पज्चभिर्भुक्तमस्थ॥ अव्ययानां च बहुब्रीहिर्वक्तव्य:॥ उच्चैर्मुखः। नीचै्मुखः ॥ सप्त- 
म्युपमानपूर्वपदस्योत्तरपदलोपश्च वक्तव्य:॥ कण्ठे स्थितः कालोउस्य, कण्ठेकालः। 
उरसिलोमा। उष्ट्रस्य मुखमिव मुख यस्य सः, उष्ट्रमुखः। खरमुखः ॥ समुदायविकार- 
षष्ट्याश्च बहुव्रीहिरुत्तरपदलोपश्चेति वक्तव्यम्‌॥ केशानां सब्भातः, केशसंघातः, 
केशसंघातश्चूडास्य केशचूड:। सुवर्णस्य विकारो 5लंकारो 5स्य सुवर्णालंकार: ॥ प्रादिभ्यो 
धातुजस्योत्तरपदस्य लोपश्च वा बहुब्रीहिर्वक्तव्य:॥ प्रपतित॑ पर्णमस्य, प्रपर्ण:। प्रपतितपर्णः। 
प्रपतितं पलाशमस्य, प्रपलाश: | प्रपतितपलाशः ॥ नजोःस्त्यर्थानां बहुव्रीहिर्वा चोत्तरपद- 
लोपश्च वक्तव्य:॥ अविद्यमानः पुत्रों यस्य, अपुत्र:। अविद्यमानपूत्र:। अभार्य:। 


१ - “सुपा ” इत्यधिकं है०। ३ - पुत्री पर्वतराजस्य कुतो हेतोर्विवाहिता ' इत्युत्तराधों बाल०। 

अविद्यमानभार्य: ॥ सुबधिकारे5स्तिक्षीरादिवचनमू्‌॥ अस्तिक्षीरा ब्राह्मणी। अस्त्यादयो 
निपाताः॥ 


संख्ययाव्ययासन्नादूराधिकसंख्या: संख्येये ॥ २५ ॥ 


संख्येये या संख्या वर्तते तया सहाव्ययासन्नादूराधिकसंख्या: समस्यन्ते, बहुव्रीहिश्च 
समासो भवति। अव्यय--उपदशा:। उपविंशा:। आसन्‍नदशाः। आसन्नविंशाः। 
अदूरदशाः। अदूरविंशास्‍। अधिकदशा:। अधिकविंशाः। संख्या-द्वित्रा:। त्रिचतुराः। 
द्विदशा:। संख्ययेति किम्‌ ? पज्च ब्राह्मणा:। अव्ययासन्नादूराधिकसंख्या इति किम्‌ ? 
ब्राह्मणाः पञज्च । संख्येय इति किम ? अधिका विंशतिर्गवाम्‌॥ 


दिडनामान्यन्तराले ॥ २६ ॥ 


दिशां नामानि दिड्नामानि। दिड्नामानि सुबन्तान्यन्तराले वाच्ये समस्यन्ते, 
बहुब्रीहिश्च समासो भवति। दक्षिणस्याश्च पूर्वस्याश्च दिशोर्यदन्तरालमू, दक्षिणपूर्वा 
दिक्‌। पूर्वोत्तरा। उत्तरपश्चिमा | पश्चिमदक्षिणा ॥ सर्वनाम्नो वृत्तिमात्रे पुंबदूभाव:॥ 
नामग्रहणं रूढ्यर्थभू। इह मा भूत्‌-ऐशन्द्रयाश्व कौबे्याश्च दिशोर्यदन्तरालमिति॥ 


तत्र तेनेदमिति सरूपे ॥ २७ ॥ 


तत्रेति सप्तम्यन्तं गृह्मते । तेनेति तृतीयान्तम्‌। सरूपग्रहणं प्रत्येकमभिसंबध्यते । 
तत्रेति सप्तम्यन्ते सरूपे पदे तेनेति च तृतीयान्ते इदमित्येतस्मिन्नर्थे समस्येते, बहुव्रीहिश्च 
समासो भवति। इतिकरणश्चेह विवक्षार्थों लौकिकमर्थमनुसारयति। ततो ग्रहणम्‌, 
प्रहरणम्‌, कर्मव्यतिहार:, युद्धं च समासार्थ इति सर्वमितिकरणाल्लभ्यते। यत् तत्रेति 
निर्दिष्ट ग्रहणं चेत्‌ तदू भवति, यत्‌ तेनेति निर्दिष्टं प्रहर्ण चेत्‌ तदू्‌ भवति, यदिदर्मिति 
निर्दिष्ट युद्ध चेत्‌ तद्‌ भवति। केशेषु केशेषु च गृहीत्वेदं युद्ध प्रवृत्तमू, केशाकेशि । 
कचाकचि। दण्डैश्च दण्डैश्च प्रहत्येदं युद्ध प्रवृत्तम्‌, दण्डादण्डि। मुसलामुसलि। “इचू 
कर्मव्यतिहारे' ( ९.४.१२७ ) इतीचू समासान्तः, स चाव्ययम्‌ । “अन्येषामपि दृश्यते” (६. 
३.१३७ ) इति पूर्वपदस्य दीर्घत्वमू। सरूपग्रहणं किम्‌ ? हलैश्च मुसलैश्च प्रहत्येदं युद्ध 
प्रवृत्तम्‌॥ 


१ - 'क्षीरादीनां बहुब्रीहिर्वक्तव्यः ' इति मुद्रितेषु । यथान्यासं तु समेषां वार््तिकानां पाठ:--' अव्ययानां च, 
सप्तम्युपमानपूर्वपदस्योत्तरपदलोपश्च, समुदायविकारषष्ठ्याश्च, प्रादिभ्यो धातुजस्य वा, नजोए स्त्यर्थनांच, सुबधिकारेषस्तिक्षीरादिवचनम्‌ 
! इत्येबंरूपः स्यातू । 


एएज.ए2(-५02.0०7 


११६ काशिका 


तेन सहेति तुल्ययोगे ॥ २८ ॥ 


सहेत्येतच्छब्दरूपं तुल्ययोगे वर्तमान तेनेति तृतीयान्तेन सह समस्यते, बहुव्रीहिश्च 
समासो भवति। सह पुत्रेणागतः, सपुत्रः। सच्छात्र:। सकर्मकरः। तुल्ययोग इति किम्‌? 
सहैव दशभि:ः पुत्रर्भारं वहति गर्दभी | विद्यमानैरेव दशभि:ः पुत्रैर्भारं वहतीत्यर्थ:। कथथ॑ 
सकर्मकः सलोमकः सपक्षक इति, न छात्र तुल्ययोगो गम्यते ? कि तहिं ? विद्यमानता। 
प्रायिक तुल्ययोग इति विशेषणम्‌। अन्यत्रापि समासो दृश्यते॥ 


चार्थ दन्‍्दः ॥ २६ ॥ 


अनेकमिति वर्तते। अनेक सुबन्त चार्थ वर्तमान समस्यते, दन्द्रसंज्ञश्व समासो 
भवति। समुच्चयान्वाचयेतरेतरयोगसमाहाराश्चार्था:। तत्र समुच्चयान्वाचययोरसामर्थ्याद्‌ 
नास्ति समासः। इतरेतरयोगे समाहारे च समासो विधीयते। प्लक्षश्च न्यग्रोधश्च, 
प्लक्षन्यग्रोधी। धवश्च खदिरश्च पलाशश्च, धवखदिरपलाशाः। वाक्‌ च त्वक्‌ च, 
वाक्त्वचमू। वाग्दूषदम्‌। दन्द्रप्रदेशा:--दन्द्रे च” ( १.१.३१ ) इत्येवमादय:॥ 


उपसर्जन पूर्वम्‌ ॥ ३० ॥ 


समास इति वर्तते। उपसर्जनसंज्नक समासे पूर्व प्रयोक्तव्यम्‌ | पूर्ववचनं परप्रयोग- 
निवृत्त्यर्थम्‌ू। अनियमो हि स्थात्‌। द्वितीया-कष्टश्रित:। तृतीया-शडूकुलाखण्ड:। 
चतुर्थी-यूपदारु। पञ्चमी-वृकभयम्‌। षष्टी-राजपुरुष:। सप्तमी-अक्षशौण्ड:॥ 


राजदन्तादिषु परम्‌ ॥ ३१ ॥ 


पूर्वनिपाते प्राप्ते परप्रयोगार्थ वचनम्‌ । राजदन्तादिषु उपसर्जन पर प्रयोक्तव्यम्‌ । 
न केवलमुपसर्जनस्य, अन्यस्यापि यथालक्षणं विहितस्य पूर्वनिपातस्यायमपवादः पर- 
निपातो विधीयते। दनन्‍्तानां राजा, राजदन्त:ः। वनस्याग्रे, अग्रेवणम्‌। 
निपातनादलुकू॥ राजदन्तः। अग्रेवणम्‌। लिप्तवासितम्‌। नग्नमुषितम्‌। सिक्तसंमृष्टम्‌ । 
मृष्टलुज्चितम्‌ू। अवक्लिन्नपक्वम्‌। अर्पितोप्तमू्‌। उप्तगाढमू। पूर्वकालस्य परनिपातः। 
उलूखलमुसलमू। तण्डुलकिण्वम्‌। दृूषदुपलम्‌ू | आरग्वायनबन्धकी। चित्ररथबाह्लीकम्‌ । 
आव्न्त्यश्मकम्‌ । शूद्रार्यम्‌। स्नातकराजानौ। विष्वक्सेनार्जुनौ। अक्षिश्रुवम्‌। दारगवम्‌। 
शब्दार्थी | धर्मार्थी। कामार्थों। अनियमश्चात्रेष्यते। अर्थशब्दौ। अर्थधर्मी | अर्थकामो । 
तत्कथम्‌? वक्तव्यमिदम्‌ू-धर्मादिषुभयमिति | वैकारिमतम्‌। गजवाजमू। गोपालधानीपूलासम्‌। 
पूलासककरण्डम्‌। स्थूलपूलासम्‌। उशीरबीजम्‌। सिज्जास्थम्‌। चित्रास्वाती। भार्यापती । 


१ - “दृषदुपलम्‌ ' “ स्थूलपूलासम्‌ ” इति प्रमादपाठ इति न्‍्या०पद०। 

जायापती। जम्पती। दम्पती। जायाशब्दस्य जम्भावो दम्भावश्च निपात्यते। पुत्रपती। 
पुत्रपशू। केशश्मश्रू। श्मश्रुकेशी। शिरोबीजम्‌। सर्पिर्मधुनी। मधुसर्पिषी। आद्यन्तो। 
अन्तादी। गुणवृद्धी। वृद्धिगुणौ॥ 


बन्दे घि ॥ ३२ ॥ 


पूर्वमिति वर्तते। दन्द्रे समासे घ्यन्तं पूर्व प्रयोक्तव्यमू। पटुगुप्तौ। मृदुगुप्तौ। 
अनेकप्राप्तावेकस्थ नियमः, शेषे त्वनियमः। पटुमृदुशुक्लाः। पटुशुक्लमृदवः। द्न्द 
इति किम्‌ ? विस्पष्टपटु:॥ 


अजाद्यदन्तम्‌ ॥ ३३ ॥ 


दन्द्र इति वर्तते। अजाद्यदन्तं शब्दरूप॑ दन्दे समासे पूर्व प्रयोक्तव्यम्‌ | उष्ट्रखरम्‌ । 
उष्ट्रशशकम्‌ ॥ बहुष्वनियम:॥ अश्वरथेन्द्रा:। इन्द्ररथाश्वाः ॥ बन्द्रे घ्यन्तादजाददन्तं 
विप्रतिषेधेन॥ इन्द्राग्नी। इन्द्रवायू। तपरकरणं किम्‌ ? अश्वावृषौ, वृषाश्व इति वा॥ 


अल्पाच्तरम्‌ ॥ ३४ ॥ 


इन्द्र इति वर्तते। अल्पाच्तरं शब्दरूपं उन्द्रे समासे पूर्व प्रयोक्तव्यम्‌। प्लक्षश्च 
न्यग्रोधश्च, प्लक्षन्यग्रोधौी । धवखदिरपलाशाः | बहुष्वनियम:--शदड्डदुन्दुभिवीणा:, वीणा- 
शट्नदुन्दुभयः ॥ ऋतुनक्षत्राणामानुपूर्व्येण समानाक्षराणां पूर्वनिषातो वक्तव्यः॥ 
हेमन्त- शिशिरवसन्ताः। चित्रास्वाती। कृत्तिकारोहिण्यौ। समानाक्षराणामिति किम ? 
ग्रीष्मवसन्ती ॥ लघ्वक्षरं पूर्व निपततीति वक्तव्यम्‌॥ कुशकाशम्‌। शरशादम्‌ ॥ 
अभ्यहितं च पूर्व निपततीति वक्तव्यम्‌॥ मातापितरौ। श्रद्धामेधे। दीक्षातपसी ॥ 
वर्णनामानुपूर्व्येण पूर्वनिपातः॥ ब्राह्मणक्षत्रियविट्शूद्राः। समानाक्षराणामित्यत्र नास्ति 
॥ भ्रातुश्च ज्यायसः पूर्वनिपातो वक्तव्यः॥ युधिष्टिरार्जुनी ॥ संख्याया अल्पीयस्या: 
पूर्वनिपातो वक्तव्यः॥ ब्रित्राः। त्रिचतुरा। नवतिशतम्‌॥ 


सप्तमीविशेषणे बहुव्रीहो ॥ ३५ ॥ 


सर्वोपसर्जनत्वादू बहुव्रीहेरनियमे प्राप्ते नियमार्थ वचनम्‌। सप्तम्यन्तं विशेषणं 
च बहुव्रीहिसमासे पूर्व प्रयोक्तव्यमू। कण्ठेकालः। उरसिलोमा। विशेषणमू्‌-चित्रगुः। 
शबलगुः ॥ सर्वनामसंख्ययोरुपसंख्यानम्‌॥ सर्वश्वेतः। सर्वक्रष्ण:। द्विशुक्लः। 
दिकृष्ण:-॥ अनयोरेव मिथः संप्रधारणायां परत्वात्‌ संख्यायाः पूर्वनिपात:। द््चन्यः। 
त्यन्यः ॥ वा प्रियस्य पूर्वनिपातः॥ गुडप्रियः। प्रियगुडः ॥ सप्तम्याः पूर्वनिपाते 

प्राप्ते गड़वादिभ्यः सप्तम्यन्तं परम्‌॥ गड़कण्ठ:। गडुशिराः। कथ॑ं वहेगडुः ? 
प्राप्तस्य चाबाधा व्याख्येया॥ 


निष्ठा ॥ ३६ ॥ 


निष्ठान्तं च बहुव्रीहिसमासे पूर्व प्रयोक्तव्यम्‌ । कृतकटः। भिक्षितभिक्ष:। अव- 
मुक्तोपानत्क:। आहूतसुब्रह्मण्य:-। ननु च विशेषणमेवात्र निष्ठा ? नैष नियमः, 
विशेषणविशेष्यभावस्य विवक्षानिबन्धनत्वातू-कटे कृतमनेनेति विग्रहीतव्यम्‌ ॥ निष्ठायाः 
पूर्वनिपाते जातिकालसुखादिभ्यः परवचनमू॥ शाईजग्धी। पलाण्डुभक्षिती। मास- 
जातः। संवत्सरजातः। सुखजातः। दुःखजातः। कथं कृतकटः, भुक्तौदनः ? प्राप्तस्य 
चाबाधा व्याख्येया ॥ प्रहरणार्थेभ्यश्च परे निष्ठासप्तम्यां भवत इति वक्तव्यम्‌॥ 
अस्युद्यतः। दण्डपाणि:। कथमुद्यतगदः, उद्यतासिः ? प्राप्तस्य चाबाधा व्याख्येया॥ 


वाहिताग्न्यादिषु ॥ ३७ ॥ 


निष्ठेति पूर्वनिपाते प्राप्ते विकल्प उच्यते। आहिताग्न्यादिषु निष्ठान्तं पूर्व वा 
प्रयोक्तव्यम्‌। अग्न्याहित:। आहिताग्निः। जातपुत्र:। पुत्रजातः। जातदन्तः। जातश्मश्रु:। 
तैलपीतः। घृतपीतः। ऊढभार्य:। गतार्थ:। आकृतिगणश्चायम्‌ | तेन गडुकण्ठप्रभुतय 
इहैव द्रष्टव्या:॥ 


कडाराः कर्मधारये ॥ ३८ ॥ 


गुणशब्दानां विशेषणत्वात्‌ पूर्वनिपाते प्राप्ते विकल्प उच्यते । कडारादयः शब्दाः 
कर्मधारये समासे वा पूर्व प्रयोक्तव्यास्‍। कडारजैमिनि:। जैमिनिकडार:ः॥ कडार। 
गडुल। काण। खज्ज। कुण्ठ। खञ्जर। खलति। गौर। वृद्ध। भिक्षुक। पिड्रल। 
तनु। वटर। कर्मधारय इति किम्‌ ? कडारपुरुषों ग्रामः॥ 


॥इति श्रीजयादित्यविरचितायां काशिकायां वृत्तो द्वितीयाध्यायस्य द्वितीयः पाद:॥ 


बा ७ 


१ - “भिक्षितभिक्षि: ! इति है०। “भक्षितभिक्षः ' इति पाठान्तरम्‌॥  ३२- “ कटेन वा ? इति पद० । 


एएजएज.ए20-902.00०7 


काशिका ११६ 


॥ द्वितीयाध्यायस्य तृतीयः पादः॥ 
अनभिहिते ॥ १ ॥ 


अनभिहित इत्यधिकारोडयं वेदितव्य:-। यदित ऊर्ध्वमनुक्रमिष्यामोइनभिहित 
इत्येवं तद्‌ वेदितव्यमू। अनभिहितेनुक्ते उनिर्दिष्टे कर्मादी विभक्तिर्भवति | केनानभिहिते? 
तिड्कृत्तद्धितसमासै: परिसंख्यानम्‌ | वक्ष्यति-“कर्मणि द्वितीया' ( २.३.२ )--कटं करोति। 
ग्रामं गच्छझति। अनभिहित इति किमू ? तिड--क्रियते कटः। कृत्‌ू-क्रृतः कटः। 
तद्धित-शत्यः। शतिकः। समास-प्राप्तमुदक य॑ ग्रामम्‌, प्राप्तोदको ग्राम: । परिसंख्यानं 
किम्‌ ? कट॑ करोति भीष्ममुदारं दर्शनीयम्‌ । 'बहुषु बहुवचनम्‌” ( १.४.२१ ) इत्येवमादिना 
संख्या वाच्यत्वेन विभक्तीनामुपदिष्टा, तत्र विशेषणार्थमिदमारभ्यते--अनभिहित- 
कम्ाश्रयेष्वेकत्वादिषु द्वेतीयादयो वेदितव्या इति॥ 


कर्मणि द्वितीया ॥ २ ॥ 


द्वितीयादयः शब्दाः पूर्वाचार्य: सुपां त्रिकेषु स्मर्यन्ते, तैरेवात्र व्यवहारः। कर्मणि 
कारके या संख्या तत्र द्वितीया विभक्तिर्भवति | कर्ट करोति। ग्रामं गच्छति। 
उभसर्वतसोः कार्या धिगुपर्यादिषु त्रिषु। 
द्वितीयाग्रेडितान्तेषु ततोडचन्यत्रापि दृश्यते॥ 
उभयतो ग्रामम्‌। सर्वतो ग्रामम्‌। धिगू देवदत्तम्‌। उपर्युपरि ग्रामम्‌। अध्यधि 
ग्राममू। अधोडधो ग्रामम्‌ ॥ अभितःपरितःसमयानिकषाहाप्रतियोगेषु च दृश्यते॥ 
अभितो ग्रामम्‌। परितो ग्राममू। समया ग्रामम्‌। निकषा ग्रामम्‌। हा देवदत्तम्‌। 
बुभुन्षितं न प्रति भाति किज्चितू॥ 


तृतीया च होश्छन्दसि ॥ ३ ॥ 


कर्मणीति वर्तते। द्वितीयायां प्राप्तायां तृतीया विधीयते, चशब्दात्‌ सा च 
भवति। छन्‍न्दसि विषये जुहोतेः कर्मण कारके तृतीया विभक्तिर्भवति, द्वितीया च । 
यवाग्वाग्निहोत्रं जुहोति। यवागूमग्निहोत्रं जुहोति ( शां० श्री० ३.१२.१९,१६ )। 
छन्दसीति किमू ? यवागूमग्निहोत्र जुहोति॥ 


अन्तरान्तरेण युक्ते ॥ ४ ॥ 


द्वितीया स्वर्यते, न तृतीया। अन्तरान्तरेणशब्दौ निपातौ साहचर्याद्‌ गृझ्येते। 
आशभ्यां योगे द्वितीया विभक्तिर्भवति | षष्ठ्यपवादो5यं योगः। तत्रान्तराशब्दो मध्यमाधेय- 

प्रधानमाचष्टे । अन्तरेणशब्दस्तु तच्च विनार्थ च। अन्तरा त्वां च मां च कमण्डलुः। 
अन्तरेण त्वां च मां च कमण्डलुः। अन्तरेण पुरुषकारं न किचिल्लभ्यते। युक्तग्रह्ं 
किम्‌ ? अन्‍्तरा तक्षशिलां च पाटलिपुत्र च ख़ुघ्नस्य प्राकारः॥ 


कालाध्वनोरत्यन्तसंयोगे ॥ ९ ॥ 


कालशब्ेभ्यो5्ध्वशब्देभ्यश्च द्वितीया विभक्तिर्भवत्यत्यन्तसंयोगे गम्यमाने । क्रिया- 
गुणद्रव्यै: साकल्येन कालाध्वनो: संबन्धो5त्यन्तसंयोग:। मासमधीते। संवत्सरमधीते। 
मासं कल्याणी। संवत्सरं कल्याणी। मासं गुडधानाः। संवत्सरं गुडधानाः। अध्वनः 
खल्वपि--क्रोशमधीते । योजनमधीते। क्रोशं कुटिला नदी। योजन कुटिला नदी क्रोश॑ं 
पर्वतः। योजन पर्वतः। अत्यन्तसंयोग इति किम्‌ ? मासस्य दिरधीते। क्रोशस्यैकदेशे 
पर्वतः॥ 


अपवर्गे तृतीया ॥ ६ ॥ 


कालाध्वनोरत्यन्तसंयोग इति वर्तते । अपवर्गः फलप्राप्तो सत्यां क्रियापरिसमाप्ति:। 
अपवर्गे गम्यमाने कालाध्वनोरत्यन्तसंयोगे तृतीया विभक्तिर्भवति । मासेनानुवाको5धीतः । 
संवत्सरेणानुवाको5धीतः। अध्वन:--क्रोशेनानुवाकोइधीतः। योजनेनानुवाको5धीतः। 
अपवर्ग इति किम्‌ ? क्रोशमधीतो5नुवाकः। मासमधीत:ः। कर्त॒व्यावृत्ती फलसिद्धेरभावात्‌ 
तृतीया न भवति। मासमधीतो5नुवाकः, न चानेन गृहीतः॥ 


सप्तमीपज्चम्यो कारकमध्ये ॥ ७ ॥ 


कालाध्वनोरिति वर्तते। कारकयोर्मध्ये यौ कालाध्वानौ, ताभ्यां सप्तमीपज्चम्यौ 
विभक्ती भवतः। अद्य भुक्त्वा देवदत्तो उ्चहे भोक्ता, द्यहादू वा भोक्ता। ऋ्यहे त्यहाद 
वा भोक्ता। कर्तृशक्त्योर्मध्ये कालः। इहस्थो5यमिष्वासः क्रोशे लक्ष्यं विध्यति, क्रोशाल्लक्ष्यं 
विध्यति। कर्तकर्मणो: कारकयो: कर्मापादानयो: कर्माधिकरणयोर्वा मध्ये क्रोश: । संख्याता- 
नुदेशो न भवति, अस्वरितत्वातू॥ 


कर्मप्रवचनीययुक्ते दितीया ॥ ८ ॥ 


कर्मप्रवचनीयैर्युक्ते दितीया विभक्तिर्भवति। “अनुर्लक्षणे' ( १.४.८४ )--शाकल्यस्य 
संहितामनु प्रावर्षत्‌। अगस्त्यमन्वसिज्चन्‌ प्रजाः॥ 


१ - 'योजनस्यैकदेशे पर्वतः ? इत्यधिक नन्‍्यासे | 

यस्मादधिक यस्य चेश्वरवचन तत्र सप्तमी ॥ ६ ॥ 


कर्मप्रवचनीययुक्त इति वर्तते। यस्मादधिक यस्य चेश्वरवचनं कर्मप्रवचनीयैर्युक्ते 
तत्र सप्तमी विभक्तिर्भवति। उप खार्या द्रोण:। उप निष्के कार्षापणम्‌ । यस्य चेश्वरवचनमिति 
स्वस्वामिनोर्दयोरपि पयायिण सप्तमी विभक्तिर्भवति | अधि ब्रह्मदत्ते पज्चालाः, अधि 
पज्चालेषु ब्रह्मदत्त इति। दितीयापवादो योगः॥ 


पज्चम्यपाड्परिभि: ॥ १० ॥ 


अप आइू परि इत्येतैः कर्मप्रवचनीयैयोंगे पञज्चमी विभक्तिर्भवति। अप 
त्रिगर्तेभ्यो वृष्टो देव:। आ पाटलिपुत्राद्‌ वृष्टो देवः॥ परिपरि त्रिगर्तेभ्यो वृष्टो देवः। 
अपेन साहचर्यात्‌ परेर्वर्जनार्थस्य ग्रहणम्‌। तेनेह न भवति--वृक्ष॑ परि विद्योतते विद्युत्‌॥ 


प्रतिनिधिप्रतिदाने च यस्मात्‌ ॥ ११ ॥ 


मुख्यसदृशः प्रतिनिधिः। दत्तस्य प्रतिनिर्यातनं प्रतिदानम्‌ । यस्मात्‌ प्रतिनिधिर्यतश्च 
प्रतिदानम्‌, तत्र कर्मप्रवचनीययुक्ते पञ्चमी विभक्तिर्भवति । अभिमन्युरर्जुनतः प्रति। 
प्रदुम्नो वासुदेवतः प्रति । माषानस्मै तिलेभ्य: प्रति यच्छति | ननु च प्रतिनिधिप्रतिदाने 
कर्मप्रवचनीययुक्ते, न तु यतः प्रतिनिधिप्रतिदाने ? नैष दोषः, संबन्धसंबन्धात्‌ तस्यापि 
योगोछस्त्येव॥ 


ग॒त्यर्थकर्मणि द्वितीयाचतुर्थ्यों चेष्टायामनध्वनि ॥ १२ ॥ 


गत्यर्थानां धातूनां चेष्टाक्रियाणां परिस्पन्दक्रियाणां कर्मणि कारके<्ध्ववर्जिति 
द्वितीया- चतुर्थ्यों भवतः। ग्रामं गच्छति। ग्रामाय गच्छति। ग्राम व्रजति। ग्रामाय 
ब्रजति। गत्यर्थग्रहणं किमू ? ओदनं पचति। कर्मणीति किम्‌ू ? अश्वेन ब्रजति। 
चेष्टाया- मिति किमू ? मनसा पाटलिपुत्रं गच्झति। अनध्वनीति किम्‌ ? अध्वानं 
गच्छति ॥ अध्वनीत्यर्थप्रहणम्‌॥ पन्थानं गच्छति। मार्ग गच्छति ॥ आस्थितप्रतिषेधश्चायं 
विज्ञेयः॥ आस्थितः संप्राप्तः, आक्रान्त उच्यते। यत्र तूत्पथेन पन्थानं गच्छति, तत्र 
भवितव्यमेव चतुर्थ्या-पथे गच्छतीति। द्वितीयाग्रहणं किमू, न चतुर्थ्येव विकल्प्येत ? 
अपवादविषयेषपि यथा स्यातू। ग्राम गन्ता। ग्रामाय गन्ता। कृद्योगलक्षणा षष्टी न 
भवति॥ 


१ - “परि ! इत्यकृतद्विर्वचनो है० । 

चतुर्थी संप्रदाने ॥ १३ ॥ 


संप्रदाने कारके चतुर्थी विभक्तिर्भवति | उपाध्यायाय गां ददाति। माणवकाय 

भिक्षां ददाति। देवदत्ताय रोचते। पुष्पेभ्यः स्पृहयतीत्यादि ॥ चतुर्थीविधाने तादर्थ्य 
उपसंख्यानम्‌॥ यूपाय दारु। कुण्डलाय हिरण्यमू। रन्धनाय स्थाली। 
अवहननायोलू- खलमू ॥ क्लपिसंपद्यमाने चतुर्थी वक्तव्या॥ मूत्राय कल्पते यवागूः। 
उच्चाराय कल्पते यवागू:॥ क्लपीत्यर्थनिर्देश:ः॥ मूत्राय संपद्यते यवागूः। मूत्राय 
जायते यवागूः ॥ उत्पातेन ज्ञाप्यमाने चतुर्थी वक्तव्या॥ 

वाताय कपिला विद्युदातपायातिलोहिनी । 

पीता वर्षाय विज्ञेया दुर्भिक्षाय सिता भवेत्‌॥ 
॥ हितयोगे चतुर्थी वक्तव्या॥ गोभ्यो हितमू। अरोचकिने हितम्‌॥ 


क्रियार्थोषपदस्य च कर्मणि स्थानिनः ॥ १४ ॥ 


क्रियार्था क्रियोपपर्द यस्य, सो5यं क्रियार्थोपपद:। 'तुमुन्ण्वुलौ क्रियायां क्रियार्था- 
याम्‌” ( ३.३.१० ) इत्येष विषयो लक्ष्यते। क्रियार्थोपपदस्य च स्थानिनो5प्रयुज्यमानस्य 
धातोः कर्मणि कारके चतुर्थी विभक्तिर्भवति | द्वितीयापवादों योग:। एथेभ्यो व्रजति। 
पुष्पेभ्यो ब्रजति । क्रियार्थोषपदस्येति किम्‌ ? प्रविश पिण्डीमू। प्रविश तर्पणम्‌ । भक्षिरत्र 
स्थानी, न तु क्रियार्थोषपद: | कर्मणीति किम्‌ ? एथेभ्यो ब्रजति शकटेन। स्थानिन इति 
किम्‌ ? एधानाहर्तु ब्रजति॥ 


तुमर्थाच्च भाववचनात्‌ ॥ १९ ॥ 


तुमुना समानार्थस्तुमर्थ:। तुमर्थभाववचनप्रत्ययान्तात्‌ प्रातिपदिकाचू्‌ चतुर्थी 
विभक्तिर्भवति । 'भाववचनाश्व” ( ३.३.११ ) इति वक्ष्यति, तस्येदं ग्रहणम्‌। पाकाय 
ब्रजति। त्यागाय ब्रजति। भूतये व्रजति। संपत्तये ब्रजति | तुमर्थादिति किमू ? पाकः। 
त्याग:। राग:। भाववचनादिति किम्‌ ? कारको ब्रजति॥ 


नमःस्वस्तिस्वाहास्वधालंवषड्योगाच्च ॥ १६ ॥ 


नमः स्वस्ति स्वाहा स्वधा अलं वषट्‌ इत्येतैयोंगे चतुर्थी विभक्तिर्भवति। न॑ 
मो दे१वेभ्यः ( मै० सं० १.२.१३ )। स्वस्ति प्रजाभ्यः। स्वाहा अ१ग्नये) ( तै० सं० १.८. 
१३.३ ) । स्व१धां पि(तृभ्य): ( मै० सं० १.२.१३ )। अलं मल्लो मल्लाय। अलमिति 
पर्याप्त्यर्थग्रहणम्‌ । प्रभुर्मल्‍लो मल्लाय । शक्तो मल्‍लो मल्लाय | वषडग्नये। वषडिन्द्राय । 
चकारः पुनरस्यैव समुच्चयार्थ:। तेनाशीर्विवक्षायामपि षष्टीं बाधित्वा चतुर्थ्येव भवति। 

स्वस्ति गोभ्यो भूयात्‌। स्वस्ति ब्राह्मणेभ्य:॥ 


मन्यकर्मण्यनादरे विभाषाप्राणिषु ॥ १७ ॥ 


मन्यतेः कर्म मन्यकर्म तस्मिन्‌ं। मन्यकर्मणि प्राणिवर्जिते विभाषा 
चतुर्थी विभक्तिर्भवत्यनादरे गम्यमाने। अनादरस्तिरस्कारः। न त्वा तृणं मन्ये, न त्वा 
तृणाय मन्ये। न त्वा बुसं मन्ये, न त्वा बुसाय मन्ये। मन्यतिग्रहणं किम्‌ ? न त्वा तृर्ण 
चिन्तयामि। विकरणनिर्देश: किमर्थः ? न त्वा तृणं मन्दे । अनादर इति किमू ? 
अश्मानं दृषद॑ मन्ये मन्ये काष्ठमुलूखलमू । 
अन्धायास्तं सुतं मन्‍्ये यस्य माता न पश्यति॥ 
अप्राणिष्विति किम्‌ ? न त्वा श्रुगालं मन्ये ॥ यदेतदप्राणिष्विति तदनावादिष्विति 
वक्तव्यमू॥ व्यवस्थितविभाषा च ज्ञेया। न त्वा नावं मन्ये यावदुत्तीर्ण न नाव्यमू। न 
त्वान्नं मन्‍ये यावदू न भुक्त श्राद्धम्‌। प्राणिषु तृभयम्‌। न त्वा काक॑ मन्ये। न त्वा श्रुगालं 
मन्ये। इह चतुर्थी द्वितिया च भवतः--न त्वा श्वानं मन्ये, न त्वा शुने मन्ये। युष्मदः 
कस्माद्‌ न भवति चतुर्थी, एतदपि हि मन्यतेः कर्म ? व्यवस्थितविभाषाविज्ञानादेव न 
भवति॥ 


कर्तृकरणयोस्तृतीया ॥ १८ ॥ 


कर्तरे करणे च कारके तृतीया विभक्तिर्भवति। देवदत्तेन कृतम्‌। यज्ञदत्तेन 
भुक्तमू। करणे-दात्रेण लुनाति। परशुना छिनत्ति ॥ तृतीयाविधाने प्रक्ृत्यादिभ्य 
उपसंख्यानम्‌॥ प्रकृत्याभिरूप:। प्रकृत्या दर्शनीयः। प्रायेण याज्ञिकः। प्रायेण 
वैयाकरण:। गार्ग्योउस्मि गोत्रेण। समेन धावति। विषमेण धावति। दिद्रोणेन धान्यं 
क्रीणाति। पञ्चकेन पशून्‌ क्रीणाति। साहस्रेणाश्वान्‌ क्रीणाति॥ 


सहयुक्ते5प्रधाने ॥ १६ ॥ 


सहार्थेन युक्तेषप्रधाने तृतीया विभक्तिर्भवति | पुत्रेण सहागतः पिता पुत्रेण सह 
गोमानू। पितुरत्र क्रियादिसंबन्धः शब्देनोच्यते, पुत्रस्य तु प्रतीयमान इति तस्याप्राधान्यम्‌ । 
सहार्थेन योगे तृतीयाविधानातू पर्यायप्रयोगेषपि भवति। पुत्रेण सार्धमिति। विनापि 
सहशब्देन भवति। (वृद्धो यूना०” ( १.२.६५ ) इति निदर्शनात्‌। अप्रधान इति किम्‌? 
शिष्येण सहोपाध्यायस्य गौः॥ 


१ - “मन्यतेः कर्मणि मन्यकर्मणि ' इति मुद्रितेषु । 

येनाडविकारः ॥ २० ॥ 


अड्गशब्दोउत्राड्समुदाये शरीरे वर्तते, येनेति च तदवयवो हेतुत्वेन निर्दिश्यते। 
येनाड्रेन विकृतेनाड्रिनो विकारो लक्ष्यते, ततस्तृतीयाविभक्तिर्भवति। अक्ष्णा काणः। 
पादेन खज्ज:। पाणिना कुण्ठ:। अवयवधर्मेण समुदायो व्यपदिश्यते । अड्रविकार इति 
किम्‌ ? अक्षि काणमस्य॥ 


इत्थंभूतलक्षणे ॥ २१ ॥ 


कड्चितू्‌ प्रकारं प्राप्त इत्थंभूतः. तस्य लक्षणमित्थंभूतलक्षणम्‌ । 
ततस्तृतीया विभक्तिर्भवति । अपि भवानू्‌ कमण्डलुना छात्रमद्राक्षीत्‌ । छात्रेणोपाध्यायम्‌ । 
शिखया परिव्राजकम्‌। इह न भवति--कमण्डलुपाणिश्छात्र इति, लक्षणस्य समासेउच्तर्भूतत्वात्‌ । 
इत्थंभूत इति किम्‌ ? वृक्ष प्रति विद्योतनम्‌॥ 


संज्ञोघन्यतरस्यां कर्मणि ॥ २२ ॥ 


संपूर्वस्य जानातेः कर्मण कारके द्वितीयायां प्राप्तायामन्यतरस्यां तृतीया 
विभक्तिर्भवति। पित्रा संजानीते, पितरं संजानीते। मात्रा संजानीते, मातरं संजानीते॥ 


हेतो ॥ २३ ॥ 


फलसाधनयोग्यः पदार्थों लोके हेतुरुच्यते। तद्ाचिनस्तृतीया विभक्तिर्भवति। 
धनेन कुलम्‌। कन्‍्यया शोकः। विद्यया यशः॥ 


अकर्तर्युणे पञज्चमी ॥ २४ ॥ 


हेताविति वर्तते। कर्तवर्जितं यद्रर्ण हेतुः, ततः पञ्चमी विभक्तिर्भवति | तृतीयापवादो 
योगः। शतादू बद्धः। सहस्राद्‌ बद्ध:। अकर्तरीति किमू ? शतेन बन्धितः। शतमृणं 
च भवति, प्रयोजकत्वाच्च कर्तुसंज्ञकम्‌॥ 


विभाषा गुणेउुस्त्रियामू ॥ २५ ॥ 


हेताविति वर्तते। गुणे हेतावस्नीलिड़े विभाषा पञ्चमी विभक्तिर्भवति | जाडूयादू 
बद्धः, जाइूयेन बद्धः। पाण्डित्याद्‌ मुक्तः, पाण्डित्येन मुक्तः। गुणग्रहणं किमू ? धनेन 
कुलम्‌। अख्तरियामिति किम्‌ ? बुद्धद्या मुक्तः। प्रज्ञया मुक्तः॥ 


9 - “इत्थंभूत........ विद्योतनम्‌ ' इति यथान्यासं न स्यातू । 


एएएज.ए९20-902.00०7 
काशिका १२५ 


षष्टी हेतुप्रयोगे ॥ २६ ॥ 


हेतोः प्रयोगो हेतुप्रयोग:। हेतुशब्दस्य प्रयोगे हेती द्योत्ये षष्ठी विभक्तिर्भवति। 
अन्नस्य हेतोर्वसति॥ 


सर्वनाम्नस्तृतीया च ॥ २७ ॥ 


सर्वनाम्नो हेतुशब्दप्रयोगे हेतो द्योत्ये तृतीया विभक्तिर्भवति, षष्ठी च। पूर्वेण 
षष्टद्यामेव प्राप्तायामिदमुच्यते | कस्य हेतोर्वसति, केन हेतुना वसति। यस्य हेतोर्वसति, 
येन हेतुना वसति॥ निमित्तकारणहेतुषु सर्वासां प्रायदर्शनम्‌॥ कि निमित्तं वसति। 
केन निमित्तेन वसति। कस्मे निमित्ताय वसति। कस्मान्निमित्ताद्‌ वसति। कस्य 
निमित्तस्य वसति। कस्मिन्निमित्ते वसति। एवं कारणहेत्वोरप्युदाहार्यम्‌। अर्थग्रहणं 
चैतत्‌। पर्यायोपादानं तु स्वरूपविधिर्मा विज्ञायीति। तेनेहापि भवति-कि प्रयोजन 
वसति। केन प्रयोजनेन वसति। कस्मै प्रयोजनाय वसति। कस्मात्‌ प्रयोजनादू वसति। 
कस्य प्रयोजनस्य वसति। कस्मिन्‌ प्रयोजने वसति॥ 


अपादाने पञ्चमी ॥ २८ ॥ 


अपादाने कारके पञ्चमी विभक्तिर्भवति। ग्रामादागच्छति। पर्वतादवरोहति। 
वृकेभ्यो बिभेति। अध्ययनात्‌ पराजयते ॥ पञ्चमीविधाने ल्यब्लोपे कर्मण्युपसंख्यानम्‌॥ 
प्रासादमारुद्म प्रेक्षते, प्रासादात्‌ प्रेक्षेत ॥ अधिकरणे चोपसंख्यानम्‌॥ आसन उपविश्य 
प्रेक्षेत) आसनात्‌ प्रेक्षत। शयनात्‌ प्रेक्षते ॥ प्रश्नाख्यानयोश्व पञ्चमी वक्तव्या॥ 
कुतो भवान्‌ ? पाटलिपुत्रात्‌ ॥ यतश्चाध्वकालनिर्माणं तत्र पञ्चमी वक्तव्या॥ 
गवीधुमतः सांकाश्यं चत्वारि योजनानि। कार्त्तिक्या आग्रह्ायणी मासे ॥ तथुक्तात्‌ 
काले सप्तमी वक्तव्या॥ कार्त्तिक्या आग्रहायणी मासे ॥ अध्वनः प्रथमा सप्तमी च 
वक्तव्या॥ गवीधुमतः सांकाश्यं चत्वारि योजनानि, चतुर्षु योजनेषु वा॥ 


अन्यारादितररतेंदिक्छब्दाज्यूत्तरपदाजाहियुक्ते ॥ २६ ॥ 


अन्य आरात्‌ इतर ऋते दिक्छब्द अज्चूत्तरपद आच्‌ आहि इत्येतैयोंगे पञ्चमी 
विभक्तिर्भवति। अन्य इत्यर्थप्रहणम्‌। तेन पर्यायप्रयोगेषपि भवति। अन्यो देवदत्तात्‌। 
भिन्‍नो देवदत्तात्‌। अर्थन्तिरं देवदत्तातू। विलक्षणो देवदत्तातू। आराच्छब्दो दूरान्तिकार्थे 
वर्तते। तत्र दूरान्तिकार्थ: षष्ट्यन्यतरस्याम्‌! ( २.३.३४ ) इति प्राप्ते पज्चमी विधीयते। 


१ - “विभक्तीनाम्‌ ! इत्यधिक न्यासे। 

आरादू देवदत्तात्‌। आराद यज्ञदत्तात्‌। इतर इति निर्दिश्यमानस्य प्रतियोगी पदार्थ 
उच्यते। इतरो देवदत्तात्‌। ऋत इत्यव्ययं वर्जनार्थे। ऋते देवदत्तात्‌। ऋते यज्ञदत्तात्‌। 
दिक्‌शब्दः-:ूर्वो ग्रामात्‌ पर्वतः। उत्तरो ग्रामात्‌ । पूर्वो ग्रीष्माद्‌ वसन्‍्तः। उत्तरों ग्रीष्मो 
वसन्तातू। दिक्छब्द इत्यत्र शब्दग्रहणं देशकालवृत्तिनापि दिक्छब्देन योगे यथा स्यात्‌, 
इतरथा हि दिग्वृत्तिनेव योगे स्यातू--इयमस्याः पूर्वीति । इह तु न स्थात्‌ू-अयमस्मातृ्‌ पूर्व: 
काल इति। अज्चूत्तरपद-प्रागू ग्रामात्‌ । प्रत्यगू्‌ ग्रामात्‌। ननु चायमपि दिक्शब्द एव? 
धष्ट्यतसर्थप्रत्ययेन! ( २.३.३० ) इति वक्ष्यति, तस्यायं॑ पुरस्तादपकर्ष:। आचू-दक्षिणा 
ग्रामात्‌। उत्तरा ग्रामात्‌8 आहि-दक्षिणाहि ग्रामात्‌ । उत्तराहि ग्रामात्‌॥ 


षष्ट्यतसर्थप्रत्ययेन ॥ ३० ॥ 


दक्षिणोत्तराभ्यामतसुच्‌” ( ९.३.२८ ) इति वक्ष्यति, तस्येदं ग्रहणम्‌। अतसर्थेन 
प्रत्ययेन युक्ते षष्ठी विभक्तिर्भवति। दक्षिणतों ग्रामस्य। उत्तरतो ग्रामस्थ। पुरस्ताद्‌ 
ग्रामस्थ। उपरि ग्रामस्य। उपरिष्टादू ग्रामस्य॥ 


एनपा द्वितीया ॥ ३१ ॥ 


“एनबन्यतरस्यामदूरे5पज्वम्या:ः ( ९५.३.३५ ) इति वक्ष्यति। तेन युक्ते द्वितीया 
विभक्तिर्भवति।। पूर्वेण षष्टब्यां प्राप्तायामिदं वचनम्‌। दक्षिणेन ग्रामम्‌ | उत्तरेण ग्रामम्‌ । 
षष्ट्यपीष्यते। दक्षिणेन ग्रामस्य। उत्तरेण ग्रामस्य। तदर्थ योगविभागः कर्तव्यः॥ 


पृथग्विनानानाभिस्तृतीयान्यतरस्याम्‌ ॥ ३२ ॥ 


पञ्चमीग्रहणमनुवर्तते। पृथगू विना नाना इत्येतैयोंगे तृतीया विभक्तिर्भवत्य- 
न्यतरस्यामू, पञज्चमी च। प्रथगू देवदत्तेन, पृथगू देवदत्तातू। विना देवदत्तेन, विना 
देवदत्तातू। नाना देवदत्तेन, नाना देवदत्तातू। पृथग्विनानानाभिरिति योगविभागो 
द्वितीयार्थ:। 
विना वातं विना वर्ष विद्युत्नपतनं॑ विना। 
विना हस्तिकृतान्‌ दोषान्‌ केनेमी पातितौ द्रुमी॥ हरि० पु० ७. २६॥ 


करणे च स्तोकाल्पकृच्छुकतिपयस्यासत्त्ववचनस्य ॥ ३३ ॥ 


स्तोक अल्प कृच्छू कतिपय इत्येतेभ्योउसत्त्ववचनेभ्यः करणे कारके5न्यतरस्यां 
तृतीया भवति। पज्चम्यत्र पक्षे विधीयते, तृतीया तु करण इत्येव सिद्धा । यदा तु धर्ममात्र 


१ -  पुरो ग्रामस्य ” इत्यधिक न्‍्यासे । 

करणतया विवक्ष्यते न द्रव्यम्‌ , तदा स्तोकादीनामसत्त्ववचनता। स्तोकादू मुक्तः, स्तोकेन 
मुक्तः। अल्पाद मुक्तः, अल्पेन मुक्तः। कृच्छादू मुक्तः, कृच्छेण मुक्तः। कतिपयादू मुक्तः, 
कतिपयेन मुक्त:। असत्त्ववचनस्थेति किमू ? स्तोकेन विषेण हतः। अल्पेन मधुना 
मत्त:। करण इति किम ? क्रियाविशेषणे कर्मणि मा भूत्‌-स्तोक॑ मुज्चति॥ 


दूरान्तिकार्थः षष्ट्यन्यतरस्यामू ॥ ३४ ॥ 


पज्चम्यनुवर्तते। दूरान्तिकार्थः शब्दै्योंगे षष्ठी विभक्तिर्भवत्यन्यतरस्याम्‌, पञ्चमी 
च। दूर ग्रामस्य, दूर ग्रामात्‌। विप्रकृष्टं ग्रामस्य, विप्रकृष्टं ग्रामात्‌। अन्तिक॑ ग्रामस्य, 
अन्तिक ग्रामात्‌। अभ्याशं ग्रामस्य, अभ्याशं ग्रामात्‌। अन्यतरस्यांग्रहणं पज्चम्यर्थम्‌ । 
इतरथा हि तृतीया पक्षे स्यात्‌॥ 


दूरान्तिकार्थेभ्यो द्वेतिया च ॥ ३९ ॥ 


पज्चम्यनुवर्तते। दूरान्तिकार्थेभ्यः शब्देभ्यो द्वितीया विभक्तिर्भवति, चकारात्‌ 
पञ्चमी, तृतीयापि समुच्चीयते। दूर ग्रामस्य, दूरादू ग्रामस्य, दूरेण ग्रामस्य । अन्तिक 
ग्रामस्य, अन्तिकाद्‌ ग्रामस्य, अन्तिकेन ग्रामस्य । प्रातिपदिकार्थे विधानम्‌। असत्त्ववचनग्रहणं 
चानुवर्तते। सत्त्वशब्देभ्यो यथायथं विभक्तयो भवन्ति। दूरः पन्था:। दूराय पथे देहि। 
दूरस्य पथः स्वम्‌॥ 


सप्तम्यधिकरणे च ॥ ३६ ॥ 


सप्तमी विभक्तिर्भवत्यधिकरणे कारके, चकारादू दूरान्तिकार्थेभ्यश्च । कटे आस्ते। 
शकटे आस्ते। स्थाल्यां पचति। दूरान्तिकार्थेभ्यः खल्वपि-ददूरे ग्रामस्य । अन्तिके 
ग्रामस्य। अभ्याशे ग्रामस्य । दूरान्तिकार्थेभ्यश्चतस्रो विभक्तयो भवन्ति--द्वितीयातृतीया- 
पञ्चमीसप्तम्यः ॥ सप्तमीविधाने क्तस्येन्विषयस्य कर्मण्युपसंख्यानम्‌॥ अधीती 
व्याकरणे। परिगणिती याज्ञिके। आम्नाती छन्दसि ॥ साध्वसाधुप्रयोगे च सप्तमी 
वक्तव्या॥ साधुर्देवदत्तो मातरि। असाधुः पितरि ॥ कारकार्हाणां च कारकत्वे 
सप्तमी वक्तव्या॥ ऋद्धेषु भुज्जानेषु दरिद्रा आसते। ब्राह्मणेषु तरत्सु वृषला आसते 
॥ अकारकार्डाणां चाकारकत्वे सप्तमी वक्तव्या॥ दरिद्रेष्वासीनेषु ऋद्धा भुज्जते। 
वृषलेष्वासीनेषु ब्राह्मणास्तरन्ति ॥ तद्विपयसि च सप्तमी वक्तव्या॥ ऋद्धेष्वासीनेषु 
दरिद्रा भुज्जते । ब्राह्मणेष्वासीनेषु वृषलास्तरन्ति॥ निमित्तात्कर्मसंयोगे सप्तमी वक्तव्या॥ 
चर्मणि द्वीपिनं हन्ति दन्तयोहन्ति कुज्जरम्‌ । 
केशेषु चमरीं हन्ति सीम्नि पुष्कलको हतः ॥ 

यस्य च भावेन भावलक्षणम्‌ ॥ ३७ ॥ 


सप्तमीति वर्तते। भाव: क्रिया। यस्य च भावेन यस्य च क्रियया क्रियान्तरं 
लक्ष्यते, ततो भाववतः सप्तमी विभक्तिर्भवति। प्रसिद्धा च क्रिया क्रियान्तरं लक्षयति। 
गोषु दुह्यममानासु गतः । दुग्धास्वागतः। अग्निषु हूयमानेषु गतः। हुतेष्वागतः। भावेनेति 
किम्‌ ? यो जटाभिः, स भुड्क्ते। पुनर्भावग्रहणं किम्‌ू ? यो भुड्क्ते, स देवदत्त:॥ 


षष्टी चानादरे ॥ ३८ ॥ 


पूर्वेण सप्तम्यां प्राप्तायां षष्ठी विधीयते, चकारात्‌ सापि भवति | अनादराधिके 
भावलक्षणे भाववतः षष्टीसप्तम्यौ विभक्ती भवतः। रुदतः प्रात्राजीत्‌ | रुदति प्राव्राजीतू । 
क्रोशतः प्राव्राजीत्‌ । क्रोशति प्रात्राजीत्‌। क्रोशन्तमनादृत्य प्रत्नजित इत्यर्थ:॥ 


स्वामी श्वराधिपतिदायादसाक्षिप्रतिभूप्रसूतेश्य ॥ ३६ ॥ 


षष्टीसप्तम्यौ वर्तेते। स्वामिन्‌ ईश्वर अधिपति दायाद साक्षिन्‌ प्रतिभू प्रसूतत 
इत्येतैयोंगे षष्ठीसप्तम्यों विभक्ती भवतः। गवां स्वामी, गोषु स्वामी। गवामीश्वरः, 
गोष्वीश्वर:। गवामधिपतिः, गोष्वधिपतिः। गवां दायादः, गोषु दायादः। गवां साक्षी, 
गोषु साक्षी। गवां प्रतिभूः, गोषु प्रतिभू:। गवां प्रसूतः, गोषु प्रसूतः। षष्ट्यामेव 
प्राप्तायां पक्षे सप्तमीविधानार्थ वचनम्‌॥ 


आयुक्तकुशलाभ्यां चासेवायाम्‌ ॥ ४० ॥ 


षष्टीसप्तम्यौ वर्तेते। आयुक्तो व्यापारितः, कुशलो निषुणः, ताभ्यां योग आसेवायां 
गम्यमानायां षष्टीसप्तम्यौं विभक्ती भवतः। आसेवा तात्पर्यम्‌ू। आयुक्तः कटकरणस्य, 
आयुक्तः कटकरणे। कुशलः कटकरणस्य, कुशलः कटकरणे। आसेवायामिति किम्‌ ? 
आयुक्तो गौ: शकटे। तत्र सप्तम्पेवाधिकरणे भवति॥ 


यतश्च निर्धारणम्‌ ॥ ४१ ॥ 


षष्ठीसप्तम्यौ वर्तेते। जातिगुणक्रियाभिः समुदायादेकदेशस्य पृथक्करणं निर्धारिणम्‌ । 
यतो निर्धारणमू, ततः षष्ठीसप्तम्यों विभक्ती भवतः। मनुष्याणां क्षत्रियः शूरतमः, 
मनुष्येषु क्षत्रियः शूरतमः। गवां कृष्णा संपन्‍नक्षीरतमा, गोषु कृष्णा संपन्‍नक्षीरतमा। 
अध्वगानां धावन्तः शीघ्रतमाः, अध्वगेषु धावन्तः शीघ्रतमा:॥ 


१ - “ईषयुक्त इत्यर्थ: ! इत्यधिकं बाल० | 

पञज्चमी विभक्ते ॥ ४२ ॥ 


यतश्च निर्धारणमिति वर्तते। षष्ठीसप्तम्यपवादो योग:। विभागों विभक्तम्‌। 
यस्मिन्‌ निर्धारणाश्रये विभक्तमस्यास्ति, ततः पञ्चमी विभक्तिर्भवति । माथुराः पाटलिपुत्रकेभ्य: 
सुकुमारतराः, आढ्यतराः॥ 


साधुनिपुणाभ्यामर्चायां सप्तम्यप्रतेः ॥ ४३ ॥ 


साधु निपुण इत्येताभ्यां योगेडर्चायां गम्यमानायां सप्तमी विभक्तिर्भवति, न चेत्‌ 
प्रतिः प्रयुज्यते। मातरिं साधु;। पितरि साधुः। मातरि निपुणः। पितरि निपुणः। 
अर्चायामिति किम्‌ ? साधुर्भुत्यो राज्ञ:। तत्त्वकथने न भवति। अप्रतेरिति किम्‌ ? 
साधुर्देवदत्तो मातरं प्रति ॥ अप्रत्यादिभिरिति वक्तव्यम्‌ु॥ साधुर्देवदत्तो मातरं परि, 
मातरमनु॥ 


प्रसितोत्सुकाभ्यां तृतीया च ॥ ४४ ॥ 


प्रसित उत्सुक इत्येताभ्यां योगे तृतीया विभक्तिर्भवति, चकारातू सप्तमी च। 
प्रसितः प्रसक्तः, यस्तत्र नित्यमेवावबद्ध:, स प्रसितशब्देनोच्यते। केशैः प्रसितः, केशेषु 
प्रसितः। केशैरुत्सुकः, केशेषूत्सुक:॥ 


नक्षत्रे च लुपि ॥ ४५ ॥ 


तृतीयासप्तम्यावनुवर्तेते । लुबन्ताद्‌ नक्षत्रशब्दात्‌ तृतीयासप्तम्यौ विभक्ती भवतः। 
पुष्पेण पायसमश्नीयात्‌, पुष्पे पायसमश्नीयात्‌ । मघाभिः पललौदनमू, मघासु पललोदनम्‌। 
नक्षत्र इति किमू ? पज्चालेषु वसति। लुपीति किमू ? मघासु ग्रहः। इह कस्मादू न 
भवति--अद्य पुष्य, अद्य कृत्तिका। अधिकरण इति वर्तते। वचन तु पक्षे तृतीयाविधानार्थम्‌॥ 


प्रातिपदिकार्थलिड्रपरिमाणवचनमात्रे प्रथणमा ॥ ४६ ॥ 


प्रातिपदिकार्थ: सत्ता। लिड्ढं--म्रीलिड्डपुल्लिड्रनपुंसकानि । परिमाणं--द्रोण:, 
खारी, आढकम्‌। वचनमू्‌-एकत्वद्वित्वबहुत्वानि। मात्रशब्दः प्रत्येकमभिसंबध्यते। 
प्रातिपदिकार्थ- मात्रे, लिड्मात्रे, परिमाणमात्रे, वचनमात्रे प्रथमा विभक्तिर्भवति । प्रातिपदिकार्थमात्रे- 
उच्चैः। नीचैः। लिड्ठग्रहणं किम्‌ ? कुमारी, वृक्षः, कुण्डमित्यत्रापि यथा स्यात्‌। 
परिमाणग्रहणं किम्‌ ? द्रोण:, खारी, आढकमित्यत्रापि यथा स्यात्‌। वचनग्रहणं किम्‌ ? 
एकत्वाविषृक्तेष्वपि यथा स्यादू। एकः, दी, बहवः। प्रातिपदिकग्रहणं किम्‌ ? निपातस्यानर्थकस्य 
प्रातिपदिकत्वमुक्तम्‌ ( १.२.४५ ), ततो5पि यथा स्यात्‌। प्रलम्बते। अध्यागच्छति॥ 

संबोधने च ॥ ४७ ॥ 


आभिमुख्यकरणं संबोधनम्‌, तदधिके प्रातिपदिकार्थे प्रथमा न प्राप्नोतीति वचन- 
माश्भ्यते। संबोधने च प्रथमा विभक्तिर्भवति। हे देवदत्त। हे देवदत्तौ। हे देवदत्ता:॥ 


सामन्त्रितम्‌ ॥ ४८ ॥ 


संबोधने या प्रथमा तदन्तं शब्दरूपमामन्त्रितसंज्ञ भवति। तथा चैवोदाहतम्‌ । 
आमन्त्रितप्रदेशा:--“आमन्त्रितं पूर्वमविद्यमानवत्‌” ( ८.१.७२ ) इत्येवमादय:॥ 
एकवचन संबुद्धिः ॥ ४६ ॥ 


आमन्त्रितप्रथमाया यदेकवचन तत्‌ संबुद्धिसंज् भवति। हे पटो। हे देवदत्त। 
संबुद्धिप्रदेशा:-- एड्हस्वात्‌ संबुद्धे:” ( ६.१.६६ ) इत्येवमादय:॥ 


षष्टी शेषे ॥ ४० ॥ 


कर्मादिभ्यो5न्यः प्रातिपदिकार्थव्यतिरिक्तः स्वस्वामिसंबन्धादि:ः शेष:, तत्र षष्टी 
विभक्तिर्भवति। राज्ञः पुरुष:। पशोः पादः। पितुः पुत्रः॥ 


ज्ञोडविदर्थस्य करणे ॥ ५१ ॥ 


जानातेरविदर्थस्याज्ञानार्थस्य करणे कारके षष्टी विभक्तिर्भवति। सर्पिषो जानीते। 
मधुनो जानीते। सर्पिषा करणेन प्रवर्तत इत्यर्थ:। प्रवृत्तिचचनो जानातिरविदर्थ:। अथ 
वा भिध्याज्ञानवचनः। सर्पिषि रक्तः प्रतिहतो वा चित्तभ्रान्त्या तदात्मना सर्वमेव ग्राह्मं 
प्रतिपद्यते | मिथ्याज्ञानमज्ञानमेव । अविदर्थस्येति किम्‌ ? स्वरेण पुत्र जानाति॥ 


अधीगर्थदयेशां कर्मणि ॥ ९२ ॥ 


शेष इति वर्तते। अधीगर्थाः स्मरणार्था:। दय दानगतिरक्षणेषु! ( भ्वा० 
३२२)। ईश ऐश्वर्ये! ( अदा० १० )। एतेषां कर्मणि कारके शेषत्वेन विवक्षिते षष्टी 
विभक्तिर्भवति। मातुरध्येति। मातुः स्मरति। सर्पिषो दयते। सर्पिष ईष्टे। मधुन ईष्टे। 
कर्मणीति किम्‌? मातुर्गुणैः स्मरति। शेष इत्येव-मातरं स्मरति॥ 


क़ृजः प्रतियत्ने ॥ ५३ ॥ 


१ - “इति किमू ” इति मुद्रितेषु । 

सतो गुणान्तराधानं प्रतियत्व:। करोतेः कर्मणि कारके शेषत्वेन विवक्षिते 
प्रतियत्ने गम्यमाने षष्टी विभक्तिर्भवति । एधोदकस्योपस्कुरुते। शस्रपत्रस्योपस्कुरुते। 
प्रतियत्व इति किमू ? कर्ट करोति। कर्मणीति किमू ? एधोदकस्योपस्कुरुते प्रज्ञया। 
शेष इत्येव-एधोदकमुपस्कुरुते॥ 


रुजार्थानां भाववचनानामज्वरेः ॥ ९४ ॥ 


रुजार्थानां धातूनां भाववचनानां भावकर्तुकाणां ज्वरवर्जितानां कर्मण कारके 
शेषत्वेन विवक्षिते षष्ठी विभक्तिर्भधवति । चौरस्य रुजति रोगः। चौरस्यामयत्यामय:। 
रुजार्थनामिति किम्‌ ? 
एति जीवन्तमानन्दो नरं वर्षशतादपि। 
जीव पुत्रक मा मैवं तपः साहसमाचर॥ 
भाववचनानामिति किम्‌ ? नदी कूलानि रुजति। अज्वरेरिति किम्‌ ? चौरं 
ज्वरयति ज्वरः ॥ अज्वरिसंताप्योरिति वक्तव्यम्‌॥ चौरं संतापयति ताप:। शेष 
इत्येव--चौरं रुजति रोगः॥ 


आशिषि नाथः ॥ ५९ ॥ 


नाथु नाधू याच्ञोपतापैश्वर्याशीःषु” ( भ्वा० ६ ) पट्यते, तस्याशी'क्रियस्य 
कर्मणि कारके शेषत्वेन विवक्षिते षष्ठी विभक्तिर्भवति। सर्पिषो नाथते। मधुनो नाथते। 
आशिषीति किम्‌ ? माणवकमुपनाथति, अड् पुत्रकाधीष्व॥ 


जासिनिप्रहणनाटक्राथपिषां हिंसायाम्‌ू ॥ ५६ ॥ 


जासि निप्रहण नाट क्राथ पिष्‌ इत्येतेषां धातूनां हिंसाक्रियाणां कर्मण कारके 
षष्ठी विभक्तिर्भवति। जसु हिंसायाम्‌” ( चु० १३८ ) 'जसु ताडने! ( चु० १८७ ) इति 
च चुरादौ पट्यते, तस्येदं ग्रहणम्‌, न दैवादिकस्य 'जसु मोक्षणे” ( दिवा० १०१) इत्यस्य । 
चौरस्योज्जासयति । वृषलस्योज्जासयति। निप्रहण इति सद्लातविगृहीतविपर्यस्तस्य 
ग्रहणम्‌। चौरस्य निप्रहन्ति। चौरस्य निहन्ति। चौरस्य प्रहन्ति। चौरस्य प्रणिहन्ति। 
चौरस्योन्नाटयति | वृषलस्योन्नाटयति । चौरस्योत्क्राथयति । वृषलस्य क्राथयति । निपातनादू 
वृद्धिः। अयं हि घटादी पठ्यते, श्रथ क्नथ क्रथ क्लथ हिंसार्था:' ( भ्वा० ९५४२ ) इति। 
तत्र 'घटादयो मितः” ( भ्वा० ९५६ ) इति मित्सज्ञायां 'मितां हस्वः ( ६.४.६२ ) इति 
हस्वत्वं स्यात्‌। चौरस्य पिनष्टि। वृषलस्य पिनष्टि। हिंसायामिति किम्‌ ? धानाः 


१ - “कल्याणी खलु गाथेयं लौकिकी प्रतिभाति मे। एति जीवन्तमानन्दो नरं वर्षशतादपि॥ ” इति 
पाठान्तरम्‌। 

पिनष्टि। शेष इत्येव-चौरमुज्जासयति | एषामिति किम्‌ ? चौरं हिनस्ति। निप्रहण 
इति किम्‌ ? चौरं विहन्ति॥ 


व्यवहपणो: समर्थयोः ॥ ९७ ॥ 


व्यवह पण इत्येतयो: समर्थयोः समानार्थयो: कर्मणि कारके षष्टी विभक्तिर्भवति। 
यूते क्रयविक्रयव्यवहारे च समानार्थत्वमनयो:। शतस्य व्यवहरति। सहस्रस्य व्यवहरति। 
शतस्य पणते। सहस्रस्य पणते। आयप्रत्ययः कस्मादू न भवति ? स्तुत्यर्थस्य 
पणतेरायप्रत्यय इष्यते। समर्थयोरिति किम्‌ ? शलाकां व्यवहरति। परिगणयतीत्यर्थ:। 
ब्राह्मणान्‌ पणायति। स्तौतीत्यर्थ:। शेष इत्येव-शतं पणते॥ 


दिवस्तदर्थस्य ॥ ९८ ॥ 


व्यवहपणिसमानार्थस्य दीव्यतेः कर्मणि षष्ठी विभक्तिर्भवति | शतस्य दीव्यति। 
सहस्रस्य दीव्यति। तदर्थस्येति किम्‌ ? ब्राह्मणं दीव्यति। योगविभाग उत्तरार्थ:॥ 


विभाषोपसर्गे ॥ ९६ ॥ 


(दिवस्तदर्थस्य” ( २.३.५८ ) इति नित्य षष्ठद्यां प्राप्तायां सोपसर्गस्य विकल्प 
उच्यते। उपसर्गे सति दिवस्तदर्थस्य कर्मण कारके विभाषा षष्ठी विभक्तिर्भवति। 
शतस्य प्रतिदीव्यति। सहस्रस्य प्रतिदीव्यति | शतं प्रतिदीव्यति । सहस्र॑ प्रतिदीव्यति। 
उपसर्ग इति किमू ? शतस्य दीव्यति। तदर्थस्येत्येव-शलाकां प्रतिदीव्यति॥ 


द्वितीया ब्राह्णे ॥ ६० ॥ 
ब्राह्णविषये  प्रयोगे _ दिवस्तदर्थस्य कर्मणि कारके. द्वितीया 


विभक्तिर्भवति | गा॑म॒स्य) त॑दहः स१भांयां दीव्येयु: ( मै० सं० १.६.११ )। अनुपसर्गस्य 
षष्टब्यां प्राप्तायामिदं वचनम्‌। सोपसर्गस्य तु छन्दसि व्यवस्थितविभाषयापि सिध्यति॥ 


प्रेष्यब्रुवोहविषो देवतासंप्रदाने ॥ ६१ ॥ 


प्रेष्य इति इष्यतेर्देवादिकस्य लोण्मध्यमपुरुषस्यैकवचनम्‌, तत्साहचर्याद्‌ ब्रुविरपि 
तद्विषय एव गृद्यते | प्रेष्यब्रुवोविषः कर्मणः षष्टी विभक्तिर्भवति देवतासंप्रदाने सति। 
अग्नये छागस्य हविषो वपाया मेदसः प्रे३ष्य ( का० श्रो० ६.६.२४ )। अग्नये छागस्य 
हविषो वपायै मेदसो नुब्रूरहि ( का० श्रौ० ६.६.२२ )। प्रेष्यब्रुवोरिति किमू ? अग्नये 


१ - “ विक्षिपतीत्यर्थ: ” इति पाठान्तरम्‌ । २- “पणायते ' इति मुद्रितेष्वपपाठ:। 

छागं हविर्वपां मेदो जुहुधि | हविष इति किमू ? अग्नये गोमयानि प्रेष्य | देवतासंप्रदान 
इति किमू ? माणवकाय पुरोडाशं प्रेष्य ॥ हविषः प्रस्थितस्य प्रतिषेधो वक्तव्यः॥ 
इन्द्राग्निभ्यां छाग॑ हविर्वपां मेदः प्रस्थितं प्रेरष्ष ( का० श्रौ० ६.६.२५ )॥ 


चतुर्थ्यर्थे बहुलं छन्‍्दसि॥ ६२ ॥ 
छन्दसि विषये चतुर्थ्यर्थ षष्ठी विभक्तिर्भवति बहुलमू। पुरुषमृगश्चन्द्रमं 


सः (मा० सं० २४.३५)। पुरुषमृगश्चन्धमसे | गोधा काल॑का दार्वाघाटस्ते वन॥स्पतीनाम्‌ 
( मा० सं० २४.३५ )। ते वनस्पतिभ्यः। बहुलग्रहणं किम्‌ ? क्रृष्णो राच्यैं ( मा० सं० 
२४.३६ )। हिमव॑ते ह१स्ती ( मा० सं० २४.३० ) ॥ षष्टयर्थे चतुर्थी वक्तव्या॥ या 
ख॥रवेण) पिब॑ति) तस्यैंख१वौजायं॑ते३ । या द१तो धावते तस्यें श्यावद१न्‌। या न१खानि निक्ृन्तते 
तस्थें कुन१खी। याउडक्ते तस्यैं काण:। याव्भ्यइक्ते तस्यें दृश्चर्मा। या के? शान्‌ प्रलि१खते३ 
तस्थैं खल0तिः ( तै० सं० २.५.१.७ )। अ१हल्‍यायै जार ( श० ब्रा० ३.३.४.१८ )॥ 


यजेश्च करणे ॥ ६३ ॥ 


यजेर्धातोः करणे कारके छन्दसि बहुल षष्ठी विभक्तिर्भवति। घृतस्य यजते 
(तु०--श० ब्रा० ४.४.२.४ )। घृतेन यजते । सौम्यस्य यजते ( तु०--श० ब्रा० ४.४.२. 
५ )। सोमेन यजते॥ 


कृत्वोडर्थप्रयोगे कालेइधिकरणे॥ ६४ ॥ 


छन्दसि बहुलमिति निवृत्तम्‌। कृत्वोषर्थानां प्रत्ययानां प्रयोगे कालेउधिकरणे 
षष्ठी विभक्तिर्भवति। पज्चकृत्वो5ड्नो भुडक्ते। दिरह्ोउ्धीते। कृत्वोडर्थग्रहणं किम्‌ ? 
अह्ि शेते। रात्री शेते | प्रयोगग्रहणं किमू ? अहनि भुक्तम्‌। गम्यते हि द्विस्त्रिश्चतुर्वेति, 
न त्वप्रयुज्यमाने भवति। कालग्रहणं किम्‌ ? द्विः कांस्यपात्र्यां भुड़क्ते । अधिकरण इति 
किम्‌ ? दिरहा भुडक्ते। शेष इत्येव-दिरहन्यधीते॥ 


कर्तृकर्मणो: कृति॥ ६५ ॥ 


कृत्पयोगे कर्तरि कर्मण च षष्ठी विभक्तिर्भवति। भवतः शायिका। भवत 
आसिका। कर्मणि-अपां ख्रष्टा। पुरां भे3त्ता ( तु०--ऋ० ८.१७.१४ )। वज़स्य भगर्त्त 
( तै० सं० १.४.२८.१ )। कर्तृकर्मणोरिति किमू ? शख्नेण भेत्ता। कृतीति किम्‌ ? 
तद्धितप्रयोगे मा भूत्‌। कृतपूर्वी कटम्‌। भुक्तपूर्वी ओदनम्‌। शेष इति निवृत्तम्‌, पुनः 
कर्मग्रहणात्‌। इतरथा हि कर्तरि च कृतीत्येवं ब्रूयात्‌॥ 


१, “अह्ृनः इत्यपपाठो मुद्रितेषु । 

उभयप्राप्तो कर्मणि ॥ ६६ ॥ 


पूर्वेण षष्टी प्राप्ता नियम्यते । उभयप्राप्ताविति बहुव्रीहि:। उभयोः प्राप्तिर्यस्मिन्‌ 
कृति सोञ्यमुभयप्राप्ति:, तत्र कर्मण्येव षष्ठी विभक्तिर्भवति, न कर्तरि। आश्चर्यो गवां 
दोहो5गोपालकेन । रोचते म ओदनस्य भोजन देवदत्तेन। साधु खलु पयसः पान 
यज्ञदत्तेन | बहुब्रीहिविज्ञानादिह नियमो न भवति--आश्चर्यमिदमू, ओदनस्य नाम पाको 
ब्राह्मणानां च प्रादुर्भाव इति ॥ अकाकारयोः ख्लरौप्रत्यययोः प्रयोगे नेति वक्तव्यम्‌॥ 
भेदिका देवदत्तस्य काष्ठानाम्‌। चिकीर्षा देवदत्तस्य कटस्य ॥ शेषे विभाषा॥ अका- 
कारयोः स््रीप्रत्यययो्ग्रहणात्‌ तदपेक्षया शेषः स््रीप्रत्यय एवं गृह्मते । विचित्रा हि सूत्रस्य 
कृति: पाणिने: पाणिनिना वा। केचिदविशेषेणैव विभाषामिच्छन्ति । शब्दानामनुशासन- 
माचार्येण, आचार्यस्येति वा॥ 


क्तस्यथ च वर्तमाने ॥ ६७ ॥ 


“न लोकाव्ययनिष्ठा०” ( २.३.६६ ) इति प्रतिषेधे प्राप्ते पुनः षष्ठी विधीयते। 
क्तस्य वर्तमानकालविहितस्य प्रयोगे षष्ठी विभक्तिर्भवति। राज्ञां मतः। राज्ञां बुद्धः। 
राज्ञां पूजितः। क्तस्येति किमू ? ओदनं पचमानः। वर्तमान इति किमू ? ग्राम 
गतः ॥ नपुंसके भाव उपसंख्यानम्‌॥ पछात्रस्य हसितमू। मयूरस्य नृत्तम्‌। 
कोकिलस्य व्याहतम्‌ ॥ शेषविज्ञानात्‌ सिद्धमुू॥ तथा च कर्तृविवक्षायां तृतीयापि 
भवति, छात्रेण हसितमिति॥ 


अधिकरणवाचिनश्व ॥ ६८ ॥ 


'क्तोषईधिकरणे च०! ( ३.४.७६ ) इति वक्ष्यति। तस्य प्रयोगे षष्ठी विभक्तिर्भवति । 
अयमपि प्रतिषेधापवादो योग: । इदमेषामासितम्‌ | इदमेषां शयितम्‌। इदमहेः सृप्तम्‌ । 
इदं वनकपेर्यातम्‌। इदमेषां भुक्तम्‌। इदमेघामशितम्‌। द्विकर्मकाणां प्रयोगे कर्तरि कृति 
डयोरपि षष्टी द्वितीयावत्‌। नेताश्वस्य ग्रामस्य चैत्र:। अन्ये प्रधाने कर्मण्याहु:। तदा, 
नेताश्वस्य ग्राम चैत्र:॥ 


न लोकाव्ययनिष्ठाखलर्थतुनाम्‌ ॥ ६६ ॥ 


कर्तुकर्मणो: कृति! ( २.३.६५ ) इति षष्टी प्राप्ता प्रतिषिध्यते। ल उ उक 
अव्यय निष्ठा खलर्थ तृन्‌ इत्येतेषां प्रयोगे षष्ठी विभक्तिन भवति। ल इति शतृशानचौ 


१ - ' शोभना ! इति है०। 


एएएज.ए20-902.00०7 
काशिका हे 


कानच्क्वसू किकिनौ च गृह्मन्ते। ओदनं पचन्‌ू। ओदनं पचमानः। ओदनं पेचानः। 
ओदन पेचिवान्‌। प१पिः सोम द१दिर्गाः ( ऋ० ६.२३.४ )। उ-कटं चिकीर्ष:। ओदनं 
बुभुक्षु.। कन्यामलंकरिष्णु:। इष्णुचो5पि प्रयोगे निषेध:। उक-आगामुक वाराणसीं 
रक्ष आहुः ॥ उकप्रतिषेधे कमेर्भाषायामप्रतिषेध:॥ दास्याः कामुक:। अव्यय--कर्टं 
कृत्वा। ओदन भुक्‍त्वा ॥ अव्ययप्रतिषेधे तोसुन्कसुनोरप्रतिषेध :॥ पुरा सूर्यस्योदेतो- 
राधेयः ( काठ० सं० ८.३ )। पुरा क्र्रस्य॑ विसूर्पों विरष्शिन्‌ ( तै० सं० १.१.६.३ )। 
निष्ठा-ओदन भुक्तवान्‌। देवदत्तेन कृतम्‌। खलर्थ-ईषत्करः कटो भवता। ईषत्पानः 
सोमो भवता। तृन्‌ इति प्रत्याहारग्रहणम्‌, 'लटः शतृशानचा०! ( ३.२.१२४ ) इत्यारभ्य 
आ तृनो ( ३.२.१३५ ) नकारातू। तेन शाननूचानश्शतृतृनामपि प्रतिषेधो भवति। सोम॑ 
पवमानः। नडमाघ्नानः। अधीयनू पारायणम्‌। कर्ता कटानू। वदिता जनापवादान्‌ ॥ 
द्विषः शतुर्वाववनम्‌॥ चोौरं द्विषनू, चौरस्य द्विषनू॥ 


अकेनोर्भविष्यदाधमर्ण्ययोः ॥ ७० ॥ 


अकस्य भविष्यति काले विहितस्य, इनस्तु भविष्यति चाधमर्ण्ये च विहितस्य 
प्रयोगे षष्ठी विभक्तिन भवति। करट्ट कारकों ब्रजति। ओदनं भोजको व्रजति। इनः 
खल्वपि-ग्रामं गमी। ग्रामं गामी। आधमर्ण्ये--शतं दायी। सहसख्न॑ं दायी। भविष्यदा- 
धमर्ण्ययोरिति किमू ? यवानां लावकः। सक्तूनां पायकः। अवश्यंकारी कटस्य। इह 
कस्माद्‌ न भवति--वर्षशतस्य पूरकः, पुत्रपौत्राणां दर्शक इति ? भविष्यदधिकारे विहितस्या- 
कस्येदं ग्रहणम्‌॥ 

कृत्यानां कर्तरे वा ॥ ७१ ॥ 

कर्तुकर्मणो: कृति! (२.३.६५ ) इति नित्य षष्ठी प्राप्ता कर्तरि विकल्प्यते। 
कृत्यानां प्रयोगे कर्तरि वा षष्टी विभक्तिर्भवति, न कर्मण | भवता कटः कर्तव्यः, भवतः 
कटः कर्तव्य: । कर्तरीति किमू ? गेयो माणवकः साम्नाम्‌ ॥ उभययप्राप्तो कृत्ये षष्ठ्याः 
प्रतिषेधो वक्तव्य:॥ क्रष्टव्या ग्रामं शाखा देवदत्तेन। नेतव्या ग्राममजा देवदत्तेन॥ 


तुल्यार्थरतुलोपमाभ्यां तृतीयान्यतरस्यामू ॥ ७२ ॥ 


तुल्यार्थः शब्दैयोगे तृतीया विभक्तिर्भवत्यन्यतरस्यामू, पक्षे षष्टी च, तुलोपमाशब्दी 
वर्जयित्वा। शेषे विषये तृतीयाविधानात्‌ तया मुक्ते षष्ठय्रेव भवति। तुल्यो देवदत्तेन, 
तुल्यो देवदत्तस्य। सदृशो देवदत्तेन, सदृशो देवदत्तस्य । अतुलोपमाभ्यामिति किमू्‌ ? 
तुला देवदत्तस्य नास्ति। उपमा क्ृष्णस्य न विद्यते। वेति वर्तमानेडन्यतरस्यांग्रहण- 
मुत्तरसूत्रे तस्य चकारेणानुकर्षणार्थम्‌ । इतरथा हि तृतीयानुकृष्येत॥ 

चतुर्थी चाशिष्यायुष्यमद्रभद्रकुशलसुखार्थहितैः॥ ७३ ॥ 


आशिषि गम्यमानायाम्‌ आयुष्य मद्र भद्र कुशल सुख अर्थ हित इत्येतैयोंगे 
चतुर्थी विभक्तिर्भवति । चकारो विकल्पानुकर्षणार्थ:। शेषे चतुर्थीविधानात्‌ तया मुक्ते 
षष्ठी विभक्तिर्भवति ॥ अत्रायुष्यादीनां पर्यायग्रहणं कर्तव्यम्‌॥ आयुष्य॑ देवदत्ताय 
भूयात्‌, आयुष्य॑ देवदत्तस्य भूयात्‌ । चिरं जीवित देवदत्ताय देवदत्तस्य वा भूयात्‌ | मद्रं 
देवदत्ताय देवदत्तस्य वा भूयात्‌। भद्गं देवदत्ताय, भद्गं देवदत्तस्य। कुशल देवदत्ताय, 
कुशल देवदत्तस्य। निरामयं देवदत्ताय, निरामयं देवदत्तस्य। सुखं देवदत्ताय, सुख 
देवदत्तस्य। शं देवदत्ताय, शं देवदत्तस्य । अर्थों देवदत्ताय, अर्थों देवदत्तस्य। प्रयोजन 
देवदत्ताय, प्रयोजन देवदत्तस्थ | हित देवदत्ताय, हित॑ं देवदत्तस्य । पथ्यं देवदत्ताय, पथ्यं 
देवदत्तस्य। आशिषीति किम्‌ ? आयुष्य॑ देवदत्तस्य तपः॥ 


॥ इति श्रीजयादित्यविरचितायां काशिकायां वृत्तो द्वितीयाध्यायस्य तृतीयः पाद:॥ 


बा ७ व 


॥ द्वितीयाध्यायस्य चतुर्थ: पाद:॥ 
दिगुरेकवचनम्‌ ॥ १ ॥ 


दिगुः समास एकवचन भवति। एकस्य वचनमेकवचनम्‌। एकस्यार्थस्य 
वाचको भवतीत्यर्थ:। तदनेन प्रकारेण डिग्वर्थस्यैकवद्‌भावो विधीयते, दविग्वर्थ एकवद्‌ 
भवतीति। समाहारद्विगोश्चेदं ग्रहणम्‌ , नान्यस्थ। पज्च पूलाः समाहताः पज्चपूली । 
दशपूली। दिग्वर्थस्यैकत्वादनुप्रयोगेउप्पेकवचनं भवति-पज्चपूलीयं शोभनेति॥ 


दन्द्श्च प्राणितूर्यससेनाड़्ानामू ॥ २ ॥ 


एकवचनमिति वर्तते। अड्डशब्दस्य प्रत्येक वाक्यपरिसमाप्त्या त्रीणि वाक्यानि 
संपद्यन्ते। प्राण्यड्रानां इन्द्र एकवद्‌ भवति, तथा तूयड्रिनां सेनाड्रानां च। प्राण्यड्रानां 
तावत्‌-पाणिपादम्‌ | शिरोग्रीवम्‌। तूर्याड्रानामू-मार्दड्लेकपराणविकम्‌ । वीणावादक- 
परिवादकम्‌। सेनाड्रानामू-रथिकाश्वारोहमू। रथिकपादातम्‌। हस्त्यश्वादिषु परत्वात्‌ 

पशुद्दन्दे विभाषयैकवद्‌ भवति | इतरेतरयोगे समाहारे च द्न्दो विहितः। तत्र समाहारस्यै- 
कत्वात्‌ सिद्धमेवेकवचनम्‌ | इदं तु प्रकरणं विषयविभागार्थम्‌। प्राण्यड्रादीनां समाहार 
एव दन्द्र:। दधिपयआदीनामितरेतरयोग एव। वृक्षमृगादीनामुभयत्रेति॥ 


अनुवादे चरणानाम्‌ ॥ ३ ॥ 


चरणशब्दः शाखानिमित्तकः पुरुषेषु वर्तते। चरणानां दन्द्र एकवद्‌ भवति, 
अनुवादे गम्यमाने। प्रमाणान्तरावगतस्यार्थस्य शब्देन संकीर्तनमात्रमनुवाद:। उदगात्‌ 
कठकालापम्‌ू। प्रत्यष्ठात्‌ कठकौथुमम्‌ । कठकालापादीनामुदयप्रतिष्ठे प्रमाणान्तरावगते 
यदा पुनः शब्देनानूयेते तदैवमुदाहरणम्‌ । यदा तु प्रथमत एवोपदेशस्तदा प्रत्युदाहरणम्‌ । 
अनुवाद इति किम्‌ ? उदगुः कठकालापा:। प्रत्यष्ठुः कठकौथुमाः ॥ स्थेणोरद्यतन्यां 
चेति वक्तव्यम्‌ु॥ स्थेणोरिति किमू ? अनन्दिषुः कठकालापा:। अद्यतन्यामिति किम्‌? 
उद्यन्ति कठकालापा:॥ 


अध्वर्युक्रतुरनपुंसकम्‌ ॥ ४ ॥ 


अध्वर्युवेदे यस्य क्रतोर्विधानं सोध्ध्वर्युक्रतु:। अध्वर्युक्रुवाचिनां शब्दानाम- 
नपुंसकलिड्रानां दइन्द्र एकवद्‌ भवति। अध्वर्युक्रतुरनपुंसकं दन्द्र इति गौणों निर्देशः। 
अकश्विमेधम्‌। सायाह्नातिरात्रमू | अध्वर्युक्रतुरिति किमू ? इषुवज़ौ। उद्धिदुबलभिदौ। 
अनपुंसकमिति किमू ? राजसूयवाजपेये | इह कस्माद्‌ न भवति--दर्शपौर्णमासौ ? 
क्रतुशब्दः सोमयागेषु रूढः॥ 


अध्ययनतोड5विप्रकृष्टाख्यानामू ॥ ५ ॥ 


अध्ययनेन निमित्तेन येषामविप्रकृष्टा प्रत्यासन्‍्ना आख्या, तेषां दन्द्र एकवद्‌ 
भवति। पदकक्रमकम्‌। क्रमकवात्तिकम्‌। संपाठः पदानां क्रमस्य च प्रत्यासन्नः। 
अध्ययनत इति किम ? पितापुत्री । अविप्रकृष्टाख्यानामिति किम्‌ ? याज्ञिकवैयाकरणौ॥ 


जातिरप्राणिनाम्‌ू ॥ ६ ॥ 


जातिवाचिनां शब्दानां दन्द एकवद्‌ भवति, प्राणिनो वर्जयित्वा। आराशर्रि। 
धानाशष्कुलि। जातिरिति किमू ? नन्दकपाज्यजन्यौ। अप्राणिनामिति किम्‌ ? 
ब्राह्मणक्षत्रियविट्शूद्रास्‍। नजिवयुक्तन्यायेन ( परि० ७४ ) द्रव्यजातीनामयमेकवद्भाव:, 
न गुणक्रियाजातीनामू। रूपरसगन्धस्पर्शा:। गमनाकुज्चनप्रसारणानि। जातिपरत्वे च 
जातिशब्दानामयमेकवद्भावो विधीयते, न नियतद्रव्यविवक्षायामू-इह कुण्डे बदरामलकानि 
तिष्ठन्तीति॥ 

विशिष्टलिड्रो नदी देशो5ग्रामाः ॥ ७ ॥ 


विशिष्टलिड्ञनां भिन्‍नलिड्ञनां नदीवाचिनां शब्दानां देशवाचिनां च ग्रामवर्जितानां 
इन्द्र एकवद्‌ भवति। नद्यवयवो दन्द्रो नदीत्युच्यते, देशावयवश्च देशः। नदी देश 
इत्यसमासनिर्देश एवायम्‌। उद्धच्नश्चेरावती च, उद्धययेरावति। गड़्ाशोणमू। देशः 
खल्वपि--कुरवश्च कुरुक्षेत्र च, कुरुकुरुक्षेत्रम्‌। कुरुकुरुजाइलम्‌। विशिष्टलिड् इति 
किम्‌ ? गड्डायमुने। मद्रकेकयाः। नदी देश इति किम्‌ ? कुक्कुटमयूर्यों | अग्रामा इति 
किम्‌ ? जाम्बवश्च शालूकिनी च, जाम्बवशालूकिन्यौ । नदीग्रहणमदेशत्वात्‌। जनपदो 
हि देशः। तथा च पर्वतानां ग्रहणं न भवति | कैलासश्च गन्धमादनं च, कैलासगन्धमादने 
॥ अग्रामा इत्यत्र नगराणां प्रतिषेधों वक्तव्य:॥ इह मा भूतू-मथुरा च पाटलिपुत्रं 
च, मथुरापाटलिपुत्रम्‌ू ॥ उभयतश्च ग्रामाणां प्रतिषेधो वक्तव्यः॥ सौर्य च नगरम्‌, 
केतवतं च ग्रामः, सौर्यकेतवते॥ 


क्षुद्रजन्तवः ॥ ८ ॥ 


अपचितपरिमाण: क्षुद्र:। क्षुद्रजन्तुवाचिनां दन्द्र एकवद्‌ भवति। दंशमशकम्‌। 
यूकालिक्षम्‌। क्षुद्रजन्तव इति किम्‌ ? ब्राह्मणक्षत्रियौ। 
क्षुद्रजन्तुरनस्थिः स्यादथ वा क्षुद्र एव यः। 
शतं वा प्रसृुती येषां केचिदा नकुलादपि॥ 
आ नकुलादपीतीयमेव स्म्रृतिः प्रमाणमू, इतरासां तदिरोधातू॥ 


येषां च विरोधः शाश्वतिकः ॥ ६ ॥ 


विरोधो वैरम्‌, शाश्वतिको नित्यः। येषां शाश्वतिको विरोधः, तद्वाचिनां शब्दानां 
दन्द्र एकवद्‌ भवति | मार्जारमूषकम्‌ । अहिनकुलम्‌। शाश्वतिक इति किम्‌ ? गौपालि- 
शालड्डायनाः कलहायन्ते । चकारः पुनरस्यैव समुच्चयार्थ:। तेन पशुशकुनिदन्दे विरोधि- 
नामनेन नित्यमेकवद्भावो भवति--अश्वमहिषम्‌। काकोलूकम्‌॥ 


शूद्राणामनिरवसितानाम्‌ ॥ १० ॥ 


निरवसानमू, बहिष्करणम्‌। कुतो बहिष्करणम्‌ ? पात्रात्‌। यैर्भुक्ते पात्र 
संस्कारेणापि न शुध्यति, ते निरवसिताः। न निरवसिता:, अनिरवसिताः। अनिरवसितशूद्रवाचिनां 
शब्दानां उन्द्र एकवद्‌ भवति। तक्षायस्कारमू। रजकतन्तुवायम्‌। अनिरवसितानामिति 
किम्‌ ? चण्डालमृतपाः॥ 


१. (श्वश्वुगालम्‌? इत्याधिक है०। 

गवाश्वप्रभुतीनि च ॥ ११ ॥ 


गवाश्वप्रभृतीनि च कृतेकवद्‌भावानि डन्द्ररूपाणि साधूनि भवन्ति | गवाश्वम्‌। 
गवाबविकम्‌ । गवैडकम्‌। अजाविकम्‌। अजैडकम्‌। कुब्जवामनम्‌। कुब्जकैरातकम्‌। 
पुत्रपोत्रमू। श्वचण्डालम्‌। सत्रीकुमारमू। दासीमाणवकम्‌। शाटीपिच्छकम्‌। उष्ट्रखरम्‌। 
उष्ट्रशशम्‌ । मूत्रशकृत्‌। मूत्रपुरीषम्‌। यकृन्मेद:। मांसशोणितम्‌। दर्भशरम्‌। दर्भपूतीकम्‌। 
अर्जुनशिरीषम्‌ | तृणोलपम्‌। दासीदासम्‌। कुटीकुटमू। भागवतीभागवतम्‌ | गवाश्व- 
प्रभृतिषु यथोच्चारितं डन्द्रवृत्तम्‌, रूपान्तरे तु नायं विधिर्भवति | गो5श्वमू। गोउश्वौ। 
पशुदन्द्रविभाषैव भवति॥ 


विभाषा वृक्षमृगतृणधान्यव्यञज्जनपशुशकुन्यश्ववडवपूर्वापरा- 
धरोत्तराणाम्‌ ॥ १३ ॥ 


वृक्ष मृग तृण धान्य व्यज्जन पशु शकुनि अश्ववडव पूर्वापर अधरोत्तर इत्येतेषां 
दन्दो विभाषेैकवद्‌ भवति। प्लक्षन्यग्रोधम्‌, प्लक्षन्यग्रोधा:। रुरुपषतम्‌, रुरुपषताः। 
कुशकाशमू, कुशकाशा:। ब्रीहियवमू, ब्रीहियवा:। दथिघृतम्‌, दधिघृते। गोमहिषम्‌, 
गोमहिषाः। तित्तिरिकपिज्जलमू, तित्तिरिकपिज्जला:। अश्ववडवम्‌, अश्ववडवौ। 
पूर्वापरम्‌, पूर्वापरे। अधरोत्तरम्‌, अधरोत्तरे ॥ बहुप्रकृतिः फलसेनावनस्पतिमृगशकुनि- 
क्षुद्रजन्तुधान्यतृणानाम्‌॥ एएपां बहुप्रकृतिरिव इन्द्र एकवद्‌ भवति, न दविप्रकृतिः। बद- 
रामलके। रथिकाश्वारोहौ। प्लक्षन्यग्रोधौ। रुरुपूषती। हंसचक्रवाकौ। यूकालिक्षे। 
ब्रीहियवो । कुशकाशौ॥ 


विप्रतिषिद्ध चानधिकरणवाचधि ॥ १३ ॥ 


परस्परविरुद्धं विप्रतिषिद्धम्‌। विप्रतिषिद्धार्थानां शब्दानामनधिकरणवाचिनामद्रव्य- 
वाचिनां इन्द्र एकवद्‌ भवति। विभाषानुकर्षणार्थश्चकारः:। शीतोष्णम्‌, शीतोष्णे। 
सुखदुःखम्‌, सुखदुःखे । जीवितमरणम्‌, जीवितमरणे | विप्रतिषिद्धमिति किम्‌ू ? काम- 
क्रोधी। अनधिकरणवाचीति किम्‌ ? शीतोष्णे उदके॥ 


न दधिपयआदीनि ॥ १४ ॥ 


यथायथमेकवद्धावे प्राप्ते प्रतिषिध आरभ्यते। दधिपयआदीनि शब्दरूपाणि 
नैकवद्‌ भवन्ति । दधिपयसी। सर्पिर्मधुनी। मधुसर्पिषी | ब्रह्मप्रजापती | शिववैश्रवणौ । 
स्कन्दविशाखौ। परिव्राट्कौशिकौ। प्रवरग्योपसदौ। शुक्लकृष्णो। इध्माबर्हिषी। निपातनाद्‌ 
दीर्घ:। दीक्षातपसी। श्रद्धातपसी। मेधातपसी। अध्ययनतपसी। उलूखलमुसले। 

आद्यावसाने। श्रद्धामेधे। ऋक्‍सामे। वाइडमनसे॥ 
अधिकरणैतावत्त्वे च ॥ १९ ॥ 


नेति वर्तते। अधिकरणं वर्त्तिपदार्थ:। स हि समासस्यार्थस्याधार:। तस्यैतावत्त्वे 
परिमाणे गम्यमाने द्न्द्रो नैकवद्‌ भवति | यथायथमेकवद्भाव:ः प्राप्त: प्रतिषिध्यते । दश 
दन्तोष्ठा:। दश मार्दड्विकपाणविका:॥ 


विभाषा समीपे ॥ १६ ॥ 


अधिकरणैतावत्त्वस्य समीपे विभाषा दन्द्र एकवद्‌ भवति। उपदश ं दन्तोष्ठम्‌, 
उपदशा दन्‍्तोष्ठा:। उपदशं मार्दड़िकपाणविकम्‌, उपदशा मार्दड़िकपाणविकाः। अव्ययस्य 
संख्ययाव्ययीभावो5पि विहितो बहुब्रीहिरपि, तत्रैकवद्भावपक्षेउव्ययीभावोष्नुप्रयुज्यते, 
इतरत्र बहुब्रीहि:॥ 


स नपुंसकम्‌ ॥ १७ ॥ 


यस्यायमेकवद्‌्भावो विहितः स नपुंसकलिड्रो भवति दिगुर्दन्द्रश्च। पञ्चगवम्‌। 
दशगवम्‌। दन्दः खल्वपि--पाणिपादम्‌ । शिरोग्रीवम्‌। परवल्लिड्गरतापवादो योगः ॥ 
अकारान्तोत्तरपदो दिगुः स्त्रियां भाष्यते॥ पञ्चपूली। दशरथी ॥ वाबन्तः ख्रियामिष्ट:॥ 
पञ्चखट्वम्‌, पञज्चखट्वी ॥ अनो नलोपश्च वा च दिगुः स्त्रियाम्‌॥ पउज्चतक्षम्‌, 
पञ्चतक्षी ॥ पात्रादिभ्यः प्रतिषेधो वक्तव्य:॥ पज्चपात्रम्‌। चतुर्युगम्‌। त्रिभुवनम्‌॥ 


अव्ययीभावश्च ॥ १८ ॥ 


अव्ययीभावश्च समासो नपुंसकलिड्ो भवति । अधिख्ि। उपकुमारि। उन्मत्तगड़मू । 
लोहितगड़म्‌ । पूर्वपदार्थप्रधानस्यालिड्गतैव प्राप्ता, अन्यपदार्थप्रधानस्याभिधेयवल्लिड्गता, 
अत इदमुच्यते। अनुक्तसमुच्चयार्थश्चकारः ॥ पुण्यसुदिनाभ्यामह्नः क्लीबतेष्यते॥ 
पुण्याहम्‌। सुदिनाहम्‌ ॥ पथः संख्याव्ययादेः क्लीबतेष्यते॥ त्रिपथम्‌। चतुष्पथम्‌। 
विपथम्‌। सुपथम्‌ ॥ क्रियाविशेषणानां च क्‍्लीबतेष्यते॥ मृदु पचति। शोभनं 
पचति॥ 


तत्पुरुषोउनजूकर्मधारयः ॥ १६ ॥ 


१ - “ कर्मत्वम्‌ ! इत्यधिक क्वचित्‌। 

अधिकारो अ्यमुत्तरसूत्रेषूपतिष्ठते । नज्समासं कर्मधारयं च वर्जयित्वान्यस्तत्पुरुषो 
नपुंसकलिड्रों भवतीत्येतदधिकृृतं वेदितव्यं यदित ऊर्ध्वमनुक्रमिष्यामस्तत्र | वक्ष्यति- 
विभाषा सेनासुरा०” ( २.४.२९ ) इति-ब्राह्मणसेनमू्‌, ब्राह्मणसेना। तत्पुरुष इति 
किमू्‌? दृढसेनो राजा। अनजिति किमू ? असेना। अकर्मधारय इति किम्‌ ? 
परमसेना॥ 


संज्ञायां कन्थोशीनरेषु ॥ २० ॥ 


संज्ञायां विषये कन्थान्तस्तत्पुरुषो नपुंसकलिड्रों भवति, सा चेत्‌ कन्‍्था उशीनरेषु 
भवति। सौशमिकन्थम्‌। आह्नरकन्थम्‌। संज्ञायामिति किमू ? वीरणकन्था । उशीनरेष्विति 
किम्‌ ? दाक्षिकन्था। परवल्लिड्रतापवाद इदं प्रकरणम्‌॥ 


उपज्ञोपक्रमं तदाद्याचिख्यासायाम्‌ ॥ २१ ॥ 


उपज्ञायत इत्युपज्ञा, उपक्रम्यत इत्युपक्रमः। उपज्ञा चोपक्रमश्च, उपजन्ञोपक्रमम्‌ । 
तदन्तस्तत्पुरुषो नपुंसकलिड्रो भवति तदाद्याचिख्यासायामू, तयोरुपज्ञोपक्रमयोरादेराचि- 
ख्यासायां गम्यमानायाम्‌ । आख्यातुमिच्छा आचिख्यासा। यघ्युपन्नेयस्योपक्रम्यस्य चार्थस्यादि- 
राख्यातुमिष्यते, तत एतद्‌ भवति। पाणिन्युपज्ञममकालकं व्याकरणम्‌। पाणिनेरुपज्ञानेन 
प्रथमतः प्रणीतमकालक व्याकरणम्‌। व्याड्युपन्नं दुष्करणम्‌। आढ्य्ोपक्रमं प्रासादः। 
नन्दोपक्रमाणि मानानि। दर्शनीयोपक्रमम्‌ | सुकुमारोपक्रमम्‌ | उपज्ञोपक्रममिति किमू ? 
वाल्मीकिश्लोकाः | तदाद्याचिख्यासायामिति किम्‌ ? देवदत्तोपज्ञो रथः। यज्ञदत्तोपक्रमो 
रथः॥ 


छाया बाहुल्‍ये ॥ २२ ॥ 


विभाषा सेनासुराच्छाया०” ( २.४.२५ ) इति विभाषां वक्ष्यति, नित्यार्थमिदं 
वचनमू। छायान्तस्तत्पुरुषो नपुंसकलिड्रों भवति बाहुलये गम्यमाने। पूर्वपदार्थधर्मो 
बाहुलयमू। शलभादीनां हि बहुत्वं गम्यते। शलभच्छायम्‌। इक्षुच्छायमू | बाहुल्‍य इति 
किम्‌ ? कुडबच्छाया॥ 


सभा राजामनुष्यपूर्वा ॥ २३ ॥ 


सभान्तस्तत्पुरुषो नपुंसकलिड्रों भवति, सा चेत्‌ सभा राजपूर्वा अमनुष्यपूर्वा च 


१ - अन्‍्यत्र ( ६.२.१२४ )  आह्कन्थम्‌ ” इति पाठः। २- “दशहुष्करणमू ” इति है०। 
३ - ' आद्योपक्रमम्‌ ' इति पाठान्तरम्‌। ४ - “सुकुमारम्‌ ” इति मुद्रितपाठ:। यथोत्तरग्रन्थं ( ६.२.१४ ) शोधः। 

भवति | इनसभमू। ईश्वरसभम्‌। इह कस्माद्‌ न भवति--राजसभा ? पर्यायवचनस्थैवेष्यते। 
तदुक्तम्‌-“जित्‌ पर्यायस्यैव राजाद्यर्थम्‌” ( १.१.६८ वा० ) इति। अमनुष्यपूर्वा- 
रक्ष:ःसभम्‌। पिशाचसभम्‌। इह कस्मादू न भवति-काष्ठसभा ? अमनुष्यशब्दो 
रूढिरूपेण रक्ष/पिशाचादिष्वेव वर्तते। राजामनुष्यपूर्वेति किमू ? देवदत्तसभा॥ 


अशाला च ॥ २४ ॥ 


अशाला च या सभा तदन्‍्तस्तत्पुरुषो नपुंसकलिड्रो भवति। सड्जातवचनोऊत्र 
सभा- शब्दों गृह्मयते। स्रीसभम्‌। दासीसभम्‌। दासीसब्जात इत्यर्थ:। अशालेति किम्‌ ? 
अनाथसभा। अनाथकुठीत्यर्थ:॥ 


विभाषा सेनासुराच्छायाशालानिशानाम्‌ ॥ २५ ॥ 


सेना सुरा छाया शाला निशा इत्येवमन्तस्तत्पुरुषो नपुंसकलिड़ो भवति विभाषा | 
ब्राह्मणसेनम्‌, ब्राह्मणसेना । यवसुरम्‌, यवसुरा। कुड्बच्छायम्‌, कुड्यच्छाया। गोशालम्‌, 
गोशाला। श्वनिशम्‌, श्वनिशा॥ 


परवल्लिडू उन्द्रतत्पुरुषयोः ॥ २६ ॥ 


समाहारदन्द्रे नपुंसकलिड्गस्य विहितत्वाद्‌ इतरेतरयोगदन्डस्येदं ग्रहणम्‌। परस्य 
यल्लिड्रं तदू भवति दन्दस्य तत्पुरुषस्य च। उत्तरपदलिड़ं उन्द्वतत्पुरुषयोर्विधीयते। 
कुक्कुट- मयूर्याविमे । मयूरीकुक्कुटाविमौ। तत्पुरुषस्य--अर्ध पिप्पल्याः, अर्धपिप्पली । 
अर्धकोशातकी। अर्धनखरञ्जनी ॥ दिगुप्राप्तापन्नालंपूर्वगतिसमासेषु प्रतिषेधो 
वक्तव्य:॥ दिगुः--पज्चसु कपालेषु संस्कृतः पुरोडाश: पञ्चकपाल:। प्राप्तो जीविकाम्‌, 
प्राप्त्जीविक:। आपन्नों जीविकामू, आपन्नजीविकः। अलं जीविकायै, अलंजीविकः। 
गतिसमासः--निष्क्रान्तः कौशाम्ब्या:, निष्कौशाम्बि:॥ 


पूर्ववदश्ववडवौ ॥ २७ ॥ 


अश्ववडवयोर्विभाषैकवद्भाव उक्तः, तत्रैकवद्‌भावादन्यत्र परवल्लिड्गतायां प्राप्ताया- 
मिदमारभ्यते। अश्ववडवयो:ः पूर्ववल्लिड्रं भवति। अश्वश्च वडवा चाश्ववडवौ। 
अर्थाति- देशश्चायम्‌, न निपातनमू। तत्र द्विवचनमतनन्‍्त्रमू, वचनान्तरे5पि पूर्ववल्लिड्रता 
भवति--अश्ववडवानू, अश्ववडवैरिति॥ 


हेमन्तशिशिरावहोरात्रे चच्छन्द्सि ॥ २८ ॥ 

पूर्ववदिति वर्तते। हेमन्तशिशिरौ अहोरात्रे इत्येतयोश्छन्दसि विषये पूर्ववल्लिडूं 
भवति। हेमन्तशिशिरावृतूनां प्रीणामि ( तै० सं० १.६.२.३ )। अपहोपरातत्रे इदं क्ः 
(शौ० सं० ११.६.५ )। परवल्लिड्रतापवादो योग:। अर्थातिदेशश्वायम्‌, न निपातनम्‌ । 
तेन द्विवचनमतन्त्रम्‌ , वचनान्तरे5पि पूर्ववल्लिड्रता भवति। पूर्वपक्षाश्चित॑यः, अ१प१२१प१ क्षाः 


पुरीषम्‌, अ१होरा१त्राणीष्टंकाः ( तै० ब्रा० ३.११.१०.४ )। छन्दसीति किम्‌ ? दुः्खे 
हेमन्तशिशिरे। अहोरात्राविमौ पुण्यौ। छन्दसि लिड्डव्यत्यय उक्तः, तस्यैवायं प्रपञ्च:॥ 


रात्राह्महाः पुँंसि ॥ २६ ॥ 


कृतसमासान्तानां निर्देश: । रात्र अहृन अह इत्येते पुंसि भाष्यन्ते । परवल्लिड्गरतया 
सत्रीनपुंसकयोः प्राप्तयोरिदं वचनम्‌ । दिरात्र:। त्रिरात्र:। चत्रात्र:। पूर्वाक्तः। अपराह्नः। 
मध्याहः। उ्यहः। त््यहः ॥ अनुवाकादयः पुंसीति वक्तव्यम्‌॥ अनुवाकः। शंयुवाकः। 
सूक्तवाकः॥ 


अपथ॑ नपुंसकम्‌ ॥ ३० ॥ 


अपथशब्दो नपुंसकलिड्रो भवति। अपथमिदम्‌। अपथानि गाहते मूढ:। इह 
कस्माद्‌ न भवति--अपथो देशः, अपथा नगरी ? तत्पुरुष इति वर्तते॥ 


अर्धर्चाः पुंसि च ॥ ३१ ॥ 


अर्धचादियः शब्दाः पुंसि नपुंसके च भाष्यन्ते। अर्धर्च:। अर्धर्चमू। गोमयः। 
गोमयम्‌। शब्दरूपाश्रया चेयं द्विलिड्रता क्वचिदर्थभेदेनापि व्यवतिष्ठते। यथा पद्मशट्ढशब्दौ 
निधिवचनो पुल्लिड्रो, जलजे उभयलिड्री । भूतशब्द: पिशाचे उभयलिडूः, क्रियाशब्दस्या- 
भिधेयवल्लिड्रमू। सैन्धवशब्दो लवण उभयलिडृः, यौगिकस्याभिधेयवल्लिड्मू। सार- 
शब्द उत्कर्षे पुल्लिड्रः, न्‍्यायादनपेते नपुंसकम्‌, नेतत्‌ सारमिति। धर्म इत्यपूर्वे पुल्लिड्र:, 
तत्साधने नपुंसकम्‌। तानि) धर्माणि प्रथ)मान्यांसन्‌ ( ऋ० १.१६४.५० )॥ अर्धर्च। 
गोमय। कषाय। कार्षापषण। कुतप। कपाट। शझ्ग। चक्र। गूथ। यूथ। ध्वज। 
कबन्ध। पद्म। गृह। सरक। कंस। दिवस। यूष। अन्धकार। दण्ड। कमण्डलु। 
मण्ड। भूत। दीप। द्यूत। चक्र। धर्म। कर्मनू। मोदक। शतमान। यान। नख। 
नखर। चरण। पुच्छ। दाडिम। हिम। रजत। सक्तु। पिधान। सार। पात्र। घृत। 
सैन्धव। औषध। आढक। चषक। द्रोण। खलीन। पात्रीव। षष्टिक | वार। बाण। 
प्रोथ । कपित्थ। शुष्क । शील। शुल्ब। सीधु। कवच। रेणु। कपट। सीकर। मुसल। 
सुवर्ण। यूप। चमस। वर्ण। क्षीर। कर्ष। आकाश। अष्टापद। मड्ल। निधन। 
नियसि। जृम्भ। वृत्त | पुस्त। क्ष्ेडित। श्रुड़्। श्रुद्डल। मधु। मूल। मूलक। शराव। 

शाल। वप्र। विमान। मुख। प्रग्रीव। शूल। वज्र। कर्पट। शिखर। कल्क। नाट। 
मस्तक । वलय । कुसुम। तृण। पड्ु। कुण्डल। किरीट। अर्बुद। अड्कुश। तिमिर। 
आश्रम। भूषण। इल्कस। मुकुल। वसन्‍्त। तडाग। पिटक। विटड्ूटू। माष। कोश। 
फलक । दिन। दैवत। पिनाक। समर। स्थाणु। अनीक। उपवास। शाक। कर्पास। 
चषाल। खण्ड। दर। विटप। रण। बल। मल। मृणाल। हस्त। सूत्र | ताण्डव। 
गाण्डीव | मण्डप। पटह। सौध। पार्श्व। शरीर। फल। छल। पुर। राष्ट्र। विश्व। 
अम्बर। कुट्टिम। मण्डल। ककुद। तोमर। तोरण। मज्यक। पुद्न। मध्य। बाल। 
वल्मीक। वर्ष। वसद्र। देह। उद्यान। उद्योग। स्नेह। स्वर। संगम। निष्क। क्षेम। 
शूक। छत्र। पवित्र। यौवन। पानक। मूषिक। वल्कल। कुज्ज। विहार। लोहित। 
विषाण। भवन। अरण्य। पुलिन। दृढ। आसन। ऐरावत। शूर्प। तीर्थ। लोमश। 
तमाल। लोह। दण्डक। शपथ। प्रतिसर। दारु। धनुसू। मान। तड्ढे। वितड्ढू। 
मव। सहस्र। ओदन। प्रवाल। शकट। अपराहृ। नीड। शकल। अर्धर्चादिः॥ 


इदमो 5 न्वादेशे5शनुदात्तस्तुतीयादी ॥ ३२ ॥ 


आदेशः कथनमू, अन्वादेशो5नुकथनम्‌ | इदमोउन्वादेशविषयस्याशादेशो भवत्यनुदात्त- 
स्तृतीयादी विभक्तौ परतः। आशभ्यां छात्राभ्यां रात्रिरधीता, अथो आभ्यामहरप्यधीतम्‌। 
अस्मे छात्राय कम्बलं देहि, अथो5स्मे शाटकमपि देहि। अस्य छात्रस्य शोभनं शीलम्‌, 
अथोइस्य प्रभूतं स्‍्वम। अशादेशवचनं साकच्कार्थम्‌। इमकाभ्यां छात्राभ्यां रात्रिरधीता, 
अथो आशभ्यामहरप्यधीतम्‌ । नेह पश्चादुच्चारणमात्रमन्वादेश:। कि तहिं ? एकस्यैवाभिधेयस्य 
पूर्व शद्देन प्रतिपादितस्य द्वितीयं प्रतिपादनमन्वादेश:। तेनेह न भवति-देवदत्तं भोजय, 
इमं च यज्ञदत्तमिति॥ 


एतदस्त्रतसोस्त्रतसौ चानुदात्तो ॥ ३३ ॥ 


अन्वादेश अनुदात्त इति वर्तते। एतदो5न्वादेशविषयस्याशादेशो भवत्यनुदात्त- 
ख्रतसो: परत: | तौ चापि त्रतसावनुदात्तो भवतः। एतस्मिन्‌ ग्रामे सुखं वसाम:, अथोछत्र 
युक्ता अधीमहे। एतस्माच्छात्राच्न्दो5धीष्व, अथोजञ्तो व्याकरणमप्यधीष्व । स्निदात्तं 
पद॑ भवति। 'एतदोउश्‌” ( ९.३.५ ) इत्यशादेशे लब्धे पुनर्वचनमनुदात्तार्थम्‌॥ 


द्वितीयाटोस्स्वेन: ॥ ३४ ॥ 


१ - “इल्वस ” इति है०। २ - “ इत्यादेशे ” इति है० । 

अन्वादेश अनुदात्त इति वर्तते। द्वितीया टा ओसू इत्येतेषु परत इदमेतदोरन्वादेश- 
विषययोरेनशब्द आदेशो भवत्यनुदात्त:। इदमो मण्डूकप्लुतिन्यायेनानुवृत्तिः। इमं छात्र 
छन्दोष्ध्यापय, अथो एन व्याकरणमध्यापय। अनेन छात्रेण रात्रिरधीता, अथो एनेना- 
हरप्यधीतम्‌। अनयोश्छात्रयोः शोभनं शीलमू, अथो एनयोः प्रभूतं स्वम। एतदः 
खल्वपि--एतं छात्र छन्दोष्ध्यापय, अथो एन॑ व्याकरणमप्यध्यापय । एतेन छात्रेण रात्रिरधीता, 
अथो एनेनाहरप्यधीतम्‌। एतयोश्छात्रयोः शोभनं शीलमू, अथो एनयोः प्रभूतं स्वम्‌ 
॥ एनदिति नपुंसकैकवचने वक्तव्यम्‌॥ प्रक्षालयैनत्‌ । परिवर्तयिनत्‌। इह कस्माद्‌ न 
भवति--अयं दण्डो हरानेन, एतमातं डित॑ विद्यादिति ? यत्र किज्चिद्‌ विधाय वाक्यान्तरेण 
पुनरन्यदुपदिश्यते सोउन्वादेश:। इह तु वस्तुनिर्देशमात्र कृत्वैकमेव विधानम्‌॥ 


आर्धधातुके ॥ ३९ ॥ 


आर्धधातुक इत्यधिकारोध्यमू,  ्यक्षत्रियार्षजित:०” (२.४.५८) इति 
यावत्‌। यदित ऊर्ध्वमनुक्रमिष्यामस्तदार्धधातुके वेदितव्यम्‌ | वक्ष्यति-'हनो वध लिडि? 
( २.४.४२ )-वध्यात्‌। आर्धधातुक इति किम्‌ ? हन्यात्‌। विषयसप्तमी चेयं 
न परसप्तमी | तेनार्धधातुकविवक्षायामादेशेषु कृतेषु पश्चाद्‌ यथाप्राप्तं प्रत्यया भवन्ति । 
भव्यम्‌। प्रवेयम्‌। आख्येयम्‌॥ 


अदो जग्धिल्यप्ति किति ॥ ३६ ॥ 


अदो जग्धिरादेशों भवति ल्‍्यपि परतः, तकारादौ च किति प्रत्यये। प्रजग्ध्य । 
विजग्ध्य। जग्ध:। जग्धवान्‌। इकार उच्चारणार्थ:, नानुबन्ध:। तेन नुम्‌ न भवति। 
एवं वच्यादीनामपि | इह कस्मादू न भवति-अन्नम्‌ ? “अन्नाण्णः' ( ४.४.८५ ) इति 
निपातनात्‌ । 
जग्धौ सिद्धेउन्तरड्गत्वात्ति कितीति ल्यबुच्यते । 
ज्ञापयत्यन्तरड़्ाणां लवपा भवति बाधनम्‌ ॥ 
तीति किमू ? अद्यते। कितीति किम्‌ ? अत्तव्यम्‌॥ 


लुड्सनोर्घस्ल ॥ ३७ ॥ 


लुडि सनि च परतो5दो घस्लादेशो भवति। रूदित्करणमडर्थम्‌। लुडि-- 
अघसत्‌, अघसतामू, अघसनू। सनि-जिघत्सति, जिघत्सतः, जिघत्सन्ति ॥ 
घस्लभावे5च्युप- संख्यानम्‌॥ प्रात्तीति प्रघसः॥ 

घजञपोश्च ॥ ३८ ॥ 


घजि अपि च परतोष्दो घस्लादेशो भवति। घासः। प्रघधसः। 
उपसर्गेडदः ( ३.३.९६ ) इत्यप्‌॥ 


बहुल छन्‍्दसि ॥ ३६ ॥ 


छन्दसि विषये बहुलमदो घस्लादेशो भवति। घस्तों नूनम्‌ ( मा० सं० २१. 
४३)। सम्धिश्व मे) ( मा० सं० १८.६ )। न च भवति-आत्तामद्य मंध्य4तो मेद+ उद्भ॑ 
तम्‌ ( मा० सं० २१.४३ )। अन्यतरस्यांग्रहणमेव कस्मादू्‌ न क्रियते, तदेवोत्तरार्थमपि 
भविष्यति? कार्यन्तिरार्थ बहुलग्रहणम्‌। घस्तामित्यत्रोपधालोपो न भवति॥ 


लिट्यन्यतरस्याम्‌ ॥ ४० ॥ 


लिटि परतो5दोष5न्यतरस्यां घसलादेशो भवति। जघास, जक्षतुः, जक्षु:। आद, 
आदतुः, आदुः॥ 


वेजो वयिः ॥ ४१ ॥ 


(लिट्यन्यतरस्याम्‌” ( २.४.४० ) इति वर्तते। वेजो वयिरादेशो भवत्यन्यतरस्यां 
लिटि परतः। इकार उच्चारणार्थ:। उवाय, ऊयतुः, ऊयुः। पक्षे--ऊवतुः, ऊवुः। “लिटि 
वयो यः” ( ६.१.३८ ) इति यकारस्य संप्रसारणं प्रतिषिध्यते | 'वश्चास्यान्यतरस्यां किति' 
( ६.१.३६ ) इति वकारो विधीयते। ववौ, ववतुः, ववुः॥ 'वेजः” ( ६.१.४० ) इति 
संप्रसारणं न भवति॥ 


हनो वध लिडि ॥ ४२ ॥ 


हन्तेर्धातोर्वध इत्ययमादेशो भवति लिडि परत आर्धधातुके | वध्यात्‌, वध्यास्ताम्‌, 
वध्यासुः। अकारान्तश्चायमादेश:। तत्राकारस्य लोपो भवति। तस्य स्थानिवद्भावाद- 
वधीदिति हलन्तलक्षणा ( ७.२.७ ) वृद्धि: न भवति॥ 


लुडि च ॥ ४३ ॥ 


लुडि च परतो हनो वध इत्ययमादेशो भवति। अवधीतू, अवधिष्टामू, अवधिषुः। 
योगविभाग उत्तरार्थ:। आत्मनेपदेषु लुडि विकल्पो यथा स्याल्लिडि मा भूत्‌॥ 


१ - “अतो हलादेलघोरिति ! इत्यधिकं बाल०। २- “ आत्मनेपदेषु लिडि विकल्पो मा भूत्‌ ' इति बाल०। 

आत्मनेपदेष्वन्यतरस्याम्‌ ॥ ४४ ॥ 


पूर्वेण नित्ये प्राप्ते विकल्प उच्यते । आत्मनेपदेषु परतो हनो लुडब्बन्यतरस्यां वध 
इत्ययमादेशो भवति। आवधिष्ट, आवधिषाताम्‌ू, आवधिषत। न च भवति--आहत, 
आहसातामू्‌, आहसत॥ 


इणो गा लुडि ॥ ४५ ॥ 


इणो गा इत्ययमादेशो भवति लुडि परतः। अगातू, अगाताम्‌, अगुः। लुडीति 
वर्तमाने पुनर्लुड्ग्रहणम्‌ “आत्मनेपदेष्वन्यतरस्याम्‌” ( २.४.४४ ) इत्येतद्‌ मा भूतू्‌। इह 
त्वविशेषेण नित्यं च भवति। अगातू। अगायि भवता ॥ इण्वदिक इति वक्तव्यम्‌॥ 
अध्यगातू, अध्यगातामू, अध्यगु:॥ 


णो गमिरबोधने ॥ ४६ ॥ 


णौ परत इणो5बोधनार्थस्य गमिरादेशो भवति। इकार उच्चारणार्थ:। गमयति, 
गमयतः, गमयन्ति । अबोधन इति किम ? प्रत्याययति | इण्वदिक इत्येव--अधिगमयति॥ 


सनि च ॥ ४७ ॥ 


सनि परत इणो5बोधनार्थस्य गमिरादेशो भवति। जिगमिषति, जिगमिषतः, 
जिगमिषन्ति । अबोधन इत्येव--अर्थान्‌ प्रतीषिषति | इण्वदिक इत्येव--अधिजिगमिषति । 
योगविभाग उत्तरार्थ:। 'इडश्च” ( २.४.४८ ) इति सन्येव यथा स्यात्‌॥ 


इडश्च ॥ ४८ ॥ 


इडश्च सनि परतो गमिरादेशो भवति। अधिजिगांसते, अधिजिगांसेते, अधिजिगां- 
सन्ते॥ 


गाड़ लिटि ॥ ४६ ॥ 


गाडादेशो भवतीड़ो लिटि परतः। अधिजगे, अधिजगाते, अधिजगिरे। गाडोज्नुबन्ध- 
करणं विशेषणार्थम्‌, 'गाडकुटादिभ्यः०” ( १.२.१ ) इत्यत्रास्य ग्रहणं यथा स्यात्‌। नहि 
स्थानिवद्भावेन गाडिति रूप॑ लभ्यते॥ 


१ - 'णौ मा भूत्‌ ” इत्यधिक क्वचित्‌ । 

विभाषा लुड्लडोः ॥ ५९० ॥ 


लुडि लडि च परत इडो विभाषा गाडादेशो भवति। आदेशपक्षे गाडूकुटादिभ्यः०! 
(१.२.१ ) इति डित्त्वम्‌, घुमास्थागापाजहातिसां हलि! ( ६.४.६६ ) इतीत्वम्‌ । अध्यगीष्ट, 
अध्यगीषाताम्‌, अध्यगीषत। न च भवति--अध्यैष्ट, अध्यैषाताम्‌, अध्यैषत । लुडि 
खल्वपि--अध्यगीष्यत, अध्यगीष्येताम्‌, अध्यगीष्यन्त । न च भवति--अध्यैष्यत, अध्यैष्येताम्‌, 
अध्यैष्यन्त॥ 


णौ च संश्चडोः ॥ ९१ ॥ 


इडो गाड़ विभाषेति वर्तते | णावितीडपेक्षया परसप्तमी, संश्चडोरिति च ण्यपेक्षया । 
णो सन्परे चड़परे च परत इडो विभाषा गाडादेशो भवति। अधिजिगापयिषति। न च 
भवति--अध्यापिपयिषति | चडि खल्वपि--अध्यजीगपत्‌। न च भवति--अध्यापिपत्‌ू॥ 


अस्तेर्भू: ॥ ५२ ॥ 


अस्तेर्धातोर्भू इत्ययमादेशो भवत्यार्धधातुके । भविता | भवितुम्‌। भवितव्यम्‌ । 
इह कस्माद्‌ू न भवति-ईहामास, ईहामासतुः, ईहामासुः ? क्ृज्चानुप्रयुज्यते लिटि' 
( ३.१.४० ) इति प्रत्याहारग्रहणेनास्तेग्ग्रहणसामर्थ्यातू। तथा चोच्यते--“ अनुप्रयोगे तु 
भुवास्त्यवाधन स्मरन्ति कर्तुर्ववनान्‌ मनीषिण: ” ( महाभाष्य ३.२१६ ) इति॥ 


ब्रुवो वचिः ॥ ५३ ॥ 


ब्रुवो वचिरादेशो भवत्यार्धधातुकविषये । इकार उच्चारणार्थ:। वक्ता। वक्तुम्‌ । 
वक्तव्यम्‌। स्थानिवद्भावेन कर्त्रभिप्रायक्रियाफलविवक्षायामात्मनेपदं भवति। ऊचे। 
वक्ष्यते॥ 


चक्षिडः ख्याज्‌ ॥ ९४ ॥ 


चक्षिडः ख्याजादेशो भवत्यार्धधातुके । आख्याता। आख्यातुम्‌। आख्यातव्यम्‌ । 
स्थानिवद्भावेन नित्यमात्मनेपदं न भवति, जकारानुबन्धकरणसामर्थ्यात्‌। आख्यास्यति। 
आख्यास्यते ॥ क्शादिरप्ययमादेश इष्यते॥ आक्शाता। आक्शातुम्‌। आक्शातव्यम्‌ 
॥ वर्जने प्रतिषेधो वक्तव्यः॥ दुर्जनाः संचक्ष्या:। वर्जनीया इत्यर्थ: ॥ असनयोश्च 
प्रतिषेधो वक्तव्य:॥ नृचक्षा रक्ष): ( शौ० सं० ५.३.१० ) हिंसार्थोज्त्र धातुः। अने 
खल्वपि-विचक्षण: पण्डित: ॥ बहुल॑ संज्ञाछन्दसोरिति वक्तव्यम्‌॥ अन्नवधकगात्र- 
विचक्षणाजिराद्यर्थम्‌॥ 

वा लिटि ॥ ९५ ॥ 


पूर्वेण नित्ये प्राप्त विकल्प उच्यते। लिटि परतश्चक्षिडः ख्याज्‌ आदेशो वा 
भवति। आचख्यो, आचख्यतुः, आचख्यु:। न च भवति--आचचक्षे, आचचक्षाते, 
आचचक्षिरे॥ 


अजेव्यघञपो: ॥ ९६ ॥ 


अजेर्धातोर्वीत्ययमादेशो भवत्यार्धधातुके परतो घञपौ वर्जयित्वा। प्रवायकः। 
प्रवयणीयः। अघजपोरिति किमू ? समाजः। उदाजः। अपि तु-समजः। उदजः। 
समुदोरजः पशुषु” ( ३.३.६६ ) इत्यप्‌। दीर्घोच्चारणं किमू ? प्रवीताः ॥ घजपो:ः 
प्रतिषेधे क्यप उपसंख्यानं कर्तव्यम्‌॥ समज्या ॥ वलादावार्धधातुके विकल्प 
इष्यते॥ प्रवेता, प्राजिता। प्रवेतुम्‌, प्राजितुम्‌॥ 


वायौ॥ ९७॥ 


पूर्वेण नित्ये प्राप्ते विकल्प उच्यते। यु इति ल्युटो ग्रहणम्‌। यौ परभूते अजेर्वा 
वी इत्ययमादेशो भवति। प्रवयणो दण्ड:। प्राजनो दण्ड:। प्रवयणमानय | प्राजनमानय॥ 


ण्यक्षत्रियार्षजितो यूनि लुगणिजो: ॥ ५८ ॥ 


ण्यादयो गोत्रप्रत्यया:। ण्यान्तात्‌ क्षत्रियगोत्राद्‌ आर्षाद्‌ जितश्च परयोरणिजोर्यूनि 
लुगू भवति। ण्यान्तात्‌ तावतू-कुर्वादिभ्यो ण्य:” ( ४.१.१५१ ) तस्माद्‌ यूनि इज, 
तस्य लुक्‌ू। कौरव्य: पिता। कौरव्यः पुत्रः। ननु च कौरव्यशब्दस्तिकादिषु पट्यते, ततः 
फिजा भवितव्यम्‌, कौरव्यायणिरिति ? क्षत्रियगोत्रस्य तत्र ग्रहणं 'कुरुनादिभ्यो ण्यः” 
(४.१.१७२ ) इत्यनेन विहितस्यथ। इदं तु ब्राह्मणगोत्रमू। कुर्वादिभ्यो ण्य:” ( ४.१. 
१५१ ) इति ण्यः। क्षत्रिय--“ऋष्यन्धकवृष्णिकुरुभ्यश्च' ( ४.१.११४ ) इत्यणू। तस्मादू 
यूनि इज, तस्य लुकू | श्वाफल्कः पिता। श्वाफल्कः पुत्र:। आर्ष--ऋष्यण्‌” ( ४.१.११४ 
) तस्माद्‌ यूनीजू, तस्य लुकू। वासिष्ठः पिता। वासिष्ठः पुत्र:। जित्‌-“अनुष्यानन्तर्ये 
बिदादिभ्योडज्‌” ( ४.१.१०४ ), तस्माद्‌ यूनीजू, तस्य लुकू। बैदः पिता। बैदः पुत्रः। 
अणः खल्वपि--'तिकादिभ्यः फिज्‌? ( ४.१.१९४ ), तस्माद्‌ यूनि 'प्रागू दीव्यतोडण्‌! ( 
४.१.८३ ), तस्य लुकू। तैकायनिः पिता। तैकायनिः पुत्र:। एतेभ्य इति किम्‌ ? 
'शिवादिभ्योडण्‌” ( ४.१.११२ ), तस्माद्‌ यूनि अत इज्‌” ( ४.१.६५ ), तस्य न लुगू 
भवति। कौहडः पिता। कौहडि:ः पुत्र:। यूनीति किमू ? वामरथ्यस्य छात्रा वामरथाः। 
कुर्वादिभ्यो ण्य:” ( ४.१ .१५१ ) इति ण्यः, तस्मात्‌ 'कण्वादिभ्यो गोत्रे' ( ४.२.१११ ) इति 

शैषिको5णू। तस्य लुगू न भवति। अणिजोरिति किमू ? दाक्षेरपत्यं युवा दाक्षायणः ॥ 
अब्राह्मणगोत्रमात्राद्‌ युवप्रत्ययस्योपसंख्यानम्‌॥ बौधिः पिता। बौधिः पुत्र:। जाबालिः 
पिता। जाबालिः पुत्र:। औदुम्बरिः पिता। औदुम्बरिः पुत्र:। भाण्डीजब्डिः पिता। 
भाण्डीजड्डिः पुत्र:। साल्वावयवलक्षण इजू्‌। तस्मात्‌ फक्‌, तस्य लुक्‌ ॥ पैलादिदर्शनात्‌ 
सिद्धम्‌॥ 


पैलादिभ्यश्च ॥ ९६ ॥ 


पैल इत्येवमादिभ्यश्च युवप्रत्ययस्य लुगू भवति। 'पीलाया वा” ( ४.१.११८ ) 
इत्यणू। तस्माद्‌ 'अणो द्बरचः” ( ४.१.१९६ ) इति फिजू, तस्य लुकू। पैलः पिता। पैलः 
पुत्र:। अन्ये पैलादय इजन्तास्तेभ्य 'इजः प्राचाम्‌” ( २.४.६० ) इति लुकि सिद्धे प्रागर्थ: 
पाठः॥ पैल। शालइड्डलि। सात्यकि। सात्यकामि। दैवि। औदमज्जि। औददब्रजि। 
औदमेघि । औदबुद्धि। दैवस्थानि। पैड्ुलायनि। राणायनि। रौहक्षिति। भौलिडि। 
ओऔद्गाहमानि । औज्जिहानि। तद्राजाच्चाणः ( ग० सू० २१ )। आकृतिगणोडयम्‌॥ 


इजः प्राचाम्‌ ॥ ६० ॥ 


गोत्रे य इज तदन्ताद युवप्रत्ययस्य लुगू भवति। गोत्रविशेषणं प्राग्ग्रहणम्‌, न 
विकल्पार्थम्‌। पाननागारेरपत्यं युवा। 'यजिजोश्च” ( ४.१.१०१ ) इति फक्‌, तस्य लुक्‌। 
पान्नागारिः पिता। पान्नागारिः पुत्र:। मान्थरैषणि: पिता। मान्थरैषणिः पुत्र:। प्राचामिति 
किम्‌ ? दाक्षिः पिता। दाक्षायण:ः पुत्रः॥ 


न तोल्वलिभ्यः ॥ ६१ ॥ 


अनन्तरेण प्राप्तो लुक्‌ प्रतिषिध्यते | तौल्वल्यादिभ्य: परस्य युवप्रत्ययस्य न लुग्‌ 
भवति। तौल्वलिः पिता। तौल्वलायन:ः पुत्रः॥ तोल्वलि। धारणि। रावणि। पारणि। 
दैलीपि। देवलि। दैवमित्रि। दैवयज्ञि। प्रावाहणि। मान्धातकि। आनुहारति। 
श्वाफल्कि। आनुमति। आहिंसि। आसुरि। आयुधि। नैमिषि। आसिबन्धकि। बैकि। 
आन्तरहाति। पौष्करसादि। बैरकि। वैलकि। वैहति। वैकर्णि। कारेणुपालि। 
कामालि॥ 


तद्राजस्य बहुषु तेनैवास्त्रियामू ॥ ६२ ॥ 


ते तद्राजाः (४.१.१७४ ), ्यादयस्तद्राजाःः ( ९.३.११६ ) इति वक्ष्यति। 


१ - “देवमति ' इति है०। 

तस्य तद्राजसंज्नस्य प्रत्ययस्य बहुषु वर्तमानस्याश्लीलिड्रस्य लुगू भवति, तेनैव चेत्‌ तद्राजेन 
कृतं बहुत्वं भवति। अज्ञाः। वड्जाः। पुण्ड्रा। सुह्याः। मगधाः। लोहध्वजाः। 
ब्रीहिमन्तः। तद्राजस्पेति किमू ? औपगवाः। बहुष्विति किमू ? आह्ढः। तेनैवग्रहणं 
किम्‌ ? प्रियो वाड़ो येषां त इमे प्रियवाड्राः। अख्रियामिति किमू ? आइब्यः स्तरियः॥ 


यस्कादिशभ्यो गोत्रे ॥ ६३ ॥ 


बहुषु तेनैवास्त्रियामिति सर्वमनुवर्तते । यस्क इत्येवमादिभ्य: परस्य गोत्रप्रत्ययस्य 
बहुषु वर्तमानस्यास्रीलिड्रस्य लुगू भवति, तेनैव चेदू गोत्रप्रत्ययेन कृतं बहुत्वं भवति। 
प्रत्ययविधेश्चान्यत्र लौकिकस्य गोत्रस्य ग्रहणमित्यनन्तरापत्येडपि लुगू भवत्येव । यस्काः। 
लभ्या:। बहुष्वित्येव-यास्कः। तेनैवेत्येव-प्रिययास्काः। अख्तियामित्येव-यास्क्‍्य:ः 
स्तरियः। गोत्र इति किम्‌ ? यास्काश्छात्रा। यस्क। लभ्य। दुद्य। अयः्थूण। 
तृणकर्ण। एते पञ्च शिवादिषु पठयन्ते। ततः परेभ्यः षड़भ्य इजू। सदामत्त। 
कम्बलभार। बहियोंग। कर्णाटक। पिण्डीजड्सर। बकसक्थ। ततः परेभ्यश्चतुर्भ्यो 
'गृष्ट्यादिभ्यश्च” ( ४.१.१३६ ) इति ढजू्‌। बस्ति। कुद्रि। अजबस्ति। मित्रयु। ततः 
परेभ्यो द्वादशभ्य इज्‌। रक्षोमुख। जड्जारथ। उत्कास। कटुकमन्थक। पृष्करसत्‌। 
विषपुट। उपरिमेखल। क्रोष्टुमान। क्रोष्टुपाद | क्रोष्टुमाय । शीर्षमाय । पुष्करसच्छब्दादू 
बाह्नादिपाठादिजू। खरपशब्दो नडादिषु पट्यते । ततः फक्‌। पदक। वर्मक। एताभ्याम्‌ 
अत इज्‌! ( ४.१.६५ )। भलन्दनशब्दात्‌ 'शिवादिभ्योडण्‌” ( ४.१.११२ )। भडिल। 
भण्डिल। भडित। भण्डित। ऐतेभ्यश्चतुर्भ्यः 'अश्वादिभ्यः फज्‌” ( ४.१.११० )॥ 


यजञजोश्व ॥ ६४ ॥ 


बहुषु तेनैवास््रियां गोत्र इति चानुवर्तते | यओड5जश्च गोत्रप्रत्ययस्य बहुषु वर्तमान- 
स्यापश्नीलिड्रस्य लुगू भवति। “गर्गादिभ्यो यज्‌! ( ४.१.१०५ )-गर्गा:। वत्सा:ः। अजः 
खल्वपि--“अनृष्यानन्तर्ये बिदादिभ्योउज्‌” ( ४.१.१०४ )--बिदाः। उर्वाः। बहुष्वित्येव- 
गार्ग्य-। बैदः। तेनैवेत्येव-प्रियगार्ग्या:। प्रियबैदाः। अख्तरियामित्येव-गार्ग्य: स्लरियः। 
बैद्य: स्नरियः। गोत्र इत्येव--द्वीपादनुसमुद्रं यज्‌” ( ४.३.१० )-द्वैष्या:। “उत्सादिश्योज्जू! 
(४.१.८५६ )-और्साश्छात्रा: ॥ यजादीनामेकद्योर्वा तत्पुरुषे षष्ठय्या उपसंख्यानम्‌॥ 
गार्ग्यस्य कुलमू, गार्ग्यकुलमू, गर्गकुल॑ वा। गार्ग्ययोः कुलमू, गार्ग्यकुलमू, गर्गकुलं वा। 
एवं बैदस्य कुलमू, बैदकुलम्‌, बिदकुलं वा। बैदयोः कुलमू, बैदकुलमू्‌, बिदकुलं वा। 
यजादीनामिति किम्‌ ? आइकुलम्‌। एकद्योरिति किम्‌ ? गर्गाणां कुलमू, गर्गकुलम्‌ । 
तत्पुरुष इति किम्‌ ? गार्ग्यस्य समीपमुपगार्ग्यम्‌। षष्ठ्या इति किम्‌ ? परमगार्ग्य:॥ 


१, “ब्रीहिमता:ः” इति बाल०। 

अत्रिभृगुकुत्सवसिष्ठगोतमाड्रिरोभ्यश्च॥ ६५ ॥ 


अन्नयादिभ्यः परस्य गोत्रप्रत्ययस्य बहुषु लुगू भवति। अत्रिशब्दाद्‌ इतश्चानिञः? 
( ४.१.१२२ ) इति ढक्‌। इतरेभ्य ऋष्यणू्‌ ( ४.१.११४ )। अत्रयः। भृगवः। कुत्साः। 
वसिष्ठाः | गोतमाः। अट्विरसः। बहुष्वित्येव-आत्रेयः, भार्गवः। तेनैवेत्येव-प्रियात्रेयाः । 
प्रियभार्गवाः। अख्तलरियामिति किम्‌ ? आत्रेय्यः स्तरियः॥ 


बह्नच इजः प्राच्यभरतेषु ॥ ६६ ॥ 


बह्ृचः प्रातिपदिकादू य इज विहितः प्राच्यगोत्रे भरतगोत्रे च वर्तते, तस्य बहुषु 
लुगू भवति । पन्‍नागाराः। मन्थरैषणा:। भरतेषु खल्वपि--युधिष्टिरा:। अर्जुना:। बह्नच 
इति किम्‌ ? बैकयः। पौष्पयः। प्राच्यभरतेष्विति किमू ? बालाकयः। हास्ति- दासयः। 
भरताः प्राच्या एव, तेषां पुनर्ग्रहणं ज्ञापनार्थम्‌-अन्यत्र प्राग्ग्रहणे भरतग्रहणं न भवतीति । 
तेन “इजः प्राचाम्‌” ( २.४.६० ) इति भरतानां युवप्रत्ययस्य लुगू न भवति। आर्जुनिः 
पिता। आर्जुनायनः पुत्र:॥ 


न गोपवनादिभ्यः ॥ ६७ ॥ 


गोपवनादिभ्यः परस्य गोत्रप्रत्ययस्य लुगू न भवति। बिदाद्न्तर्गणोज्यम्‌ । 
ततो5जो गोत्रप्रत्ययस्थ 'यञजोश्च” ( २.४.६४ ) इति लुदक्‌ प्राप्तः प्रतिषिध्यते। 
गौपवनाः। शैग्रवाः॥ गोपवन। शिग्रु। बिन्दु। भाजन। अश्व। अवतान। श्यामाक। 
श्वापर्ण । एतावन्त एवाष्टो गोपवनादयः। परिशिष्टानां हरितादीनां प्रमादपाठ:। ते हि 
चतुर्थे बिदादिषु पट्यन्ते। तेभ्यश्च बहुषु लुगू भवत्येव, हरिताः। किंदासा इति॥ 


तिककितवादिभ्यो उन्द्रे ॥ ६८ ॥ 


तिकादिभ्य: कितवादिभ्यश्च उन्द्दे गोत्रप्रत्ययस्य बहुषु लुग्‌ भवति | तैकायनयश्च 
कैतवायनयश्च। 'तिकादिभ्यः फिज्‌” ( ४.१.१५४ )। तस्य लुकू। तिककितवाः। 
वाब्वरयश्च भाण्डीरथयश्च । अत इज्‌” ( ४.१.६५ )। तस्य लुकू। वड्भरभण्डीरथाः। 
औपकायनाश्व लामकायनाश्व । 'नडादिभ्यः फक्‌” ( ४.१ .६६ )। तस्य लुक्‌। उपकलमकाः। 
पाफकयश्च नारकयश्च। “अत इज? ( ४.१.६९)। तस्य लुकू। पफकनरकाः। 
बाकनखयश्च श्वागुदपरिणद्धयश्च । अत इज्‌' ( ४.१.६५ )। तस्य लुक्‌। बकनखश्वगुदपरिणद्धाः। 
उब्जशब्दाद्‌ अत इज” ( ४.१.६५ )। ककुभशब्दात्‌ 'शिवादिभ्योडण्‌” ( ४.१.११२ )। 
तयोलुकू। औब्जयश्च काकुभाश्च उब्जककुभाः। लाइडूयश्च शान्तमुखयश्च। अत 

इज्‌” ( ४.१.६५ )। तस्य लुकू। लड्ढडशान्तमुखाः। उरसशब्दस्तिकादिषु पट्यते, ततः 
फिजू्‌। लड्ढुटशब्दादिज्‌। तयोरलुकू। औरसायनयश्च लाडुटयश्च, उरसलडूटा:। भ्राष्टकयश्च 
कापिष्ठलयश्च । अत इज्‌! ( ४.१.६५ )। तस्य लुक्‌। भ्रष्टककपिष्टला: | का््णजिनयश्च 
काष्णसुन्दयश्च । अत इज” ( ४.१.६५ )। तस्य लुकू। क्ृष्णाजिनकृष्णसुन्दरा:। 
आग्निवेश्यश्व दासेरकयश्च । अग्निवेशशब्दाद्‌ 'गर्गादिभ्यो यज्‌” ( ४.१.१०५ )। 
दासेरकशब्दाद्‌ अत इज” ( ४.१.६५ )। तयोलुक्‌। अग्निवेशदासेरकाः॥ 


उपकादिभ्यो उन्यतरस्यामदन्द्रे ॥ ६६ ॥ 


उपक इत्येवमादिभ्यः परस्य गोत्रप्रत्ययस्य बहुषु लुगू भवत्यन्यतरस्यां उन्दे 
चाबन्दे च। अबन्द्गग्रहणं दन्द्राधिकारनिवृत्त्यर्थम्‌ । एतेषां च मध्ये त्रयो दन्दास्तिककितवादिषु 
पठ्यन्ते--उपकलमका:ः, भ्रष्टककपिष्ठलाः, क्ृष्णाजिनकृष्णसुन्दरा इति। तेषां पूर्वेण 
नित्यमेव लुगू भवति। अद्न्द्े त्ननेन विकल्प:। उपकाः, औपकायना:। लमकाः, 
लामकायना:। भ्रष्टका;, भ्राष्टकय:। कपिष्ठला:, कापिष्ठलय:। कृष्णाजिना:, का्ष्णाजिनयः। 
कृष्णसुन्दरा:, कार्ष्णसुन्दरय इति। परिशिष्टानां च उन्दे उद्न्द्रे च विकल्‍प इति। पण्डारक । 
अण्डारक। गडुक। सुपर्यक। सुपिष्ठ। मयूरकर्ण। खारीजड्ज | शलावल। पतज्जल। 
कठेरणि। कुषीतक। काशकृत्स्न। निदाघ। कलशीकण्ठ। दामकण्ट। क्ृष्णपिड्ुल। 
कर्णक। पर्णक। जटिलक। बधिरक। जन्तुक। अनुलोम। अर्धपिड्ुलक। प्रतिलोम । 
प्रतान। अनभिहित॥ 


आगर्स्त्यकौण्डिन्ययोरगस्तिकुण्डिनचू ॥ ७० ॥ 


आगर््त्यकौण्डिन्ययोगर्त्रप्रत्यययोरणो यजश्च बहुषु लुगू भवति, परिशिष्टस्य 
च प्रकृतिभागस्य यथासंख्यमगस्ति कुण्डिनच्‌ इत्येतावादेशी भवतः। अगस्तय:। कुण्डिना:। 
चकारः स्वार्थ:। मध्योदात्तो हि कुण्डिनीशब्दस्तदादेशो5पि तथा स्यात्‌ । अगस्त्यशब्दा- 
दृष्यणू। कुण्डिनीशब्दादू गर्गादित्वाद्‌ यजू। तयोः “गोत्रेडलुगचि”' ( ४.१.८६ ) इति 
लुकि प्रतिषिद्ध आगस्तीयाश्छात्रा इति वृद्धलक्षणश्छो भवति। कौण्डिन्ये त्वणैव भवितव्य॑ 
कण्वादिश्यो गोत्रे' ( ४.२.१११ ) इति। तत्र विशेषों नास्ति। कौण्डिनाश्छात्रा:॥ 


सुपो धातुप्रातिपदिकयोः ॥ ७१ ॥ 


सुपो विभक्तेर्धातुसंज्ञायाः प्रातिपदिकसंज्ञायाश्च लुगू भवति। तदन्तर्गतास्तदूग्रहणेन 
गृह्मन्ते ( परि० ८६ )। धातोस्तावत्‌-पुत्रीयति | घटीयति | प्रातिपदिकस्य--कष्टश्रित:। 
राजपुरुषः। धातुप्रातिपदिकयोरिति किमू ? वृक्षः। प्लक्षः॥ 

अदिप्रभृतिभ्यः शपः ॥ ७२ ॥ 
अदिप्रभृतिभ्य उत्तरस्य शपो लुगू भवति। अत्ति। हन्ति। देष्टि॥ 
बहुल छन्‍्दसि ॥ ७३ ॥ 


छन्दसि विषये शपो बहुल॑ लुगू भवति। अदिप्रभृतिभ्य उक्तस्ततो न भवत्यपि। 
वृत्रं हंनति ( ऋ० ८.८६.३ )। अहिं: शयते ( ऋ० १.३२.९ )। अन्येभ्यश्च भवति- 
त्राध्य॑ नो देवा: ( ऋ० २.२६.६ )॥ 


यडोषचि च ॥ ७४ ॥ 


यडो लुगू भवत्यचि प्रत्यये परतः। चकारेण बहुलग्रहणमनुकृष्यते, न तु 
छन्दसीति। तेन छन्दसि भाषायां च यडो लुगू भवति। लोलुवः। पोपुवः। सनीख्रंसः। 
दनीध्वंसः। बहुलग्रहणादनच्यपि भवति। शाकुनिको लालपीति। दुन्दुर्भिवाविदीति॥ 


जुहोत्यादिभ्यः श्लुः ॥ ७५ ॥ 
शबनुवर्तते, न यड्‌। जुहोत्यादिभ्य उत्तरस्य शपः श्लुर्भवति। लुकि प्रकृते 
श्लुविधान द्विर्वचनार्थम्‌। जुहोति। बिभर्ति। नेनेक्ति॥ 
बहुल छन्‍्दसि ॥ ७६ ॥ 


छन्दसि विषये बहुल शपः श्लुर्भवति यत्रोक्त तत्र न भवति, अन्यत्रापि भवति। 
जुहोत्यादिभ्यस्तावद्‌ू न भवति। दातिं प्रियार्णि (ऋ० ४.८.३ )। धाति देगवम्‌ (ऋ० ७. 
६०.३ )। अन्येभ्यश्च भवति। पूर्णा विवष्टि (ऋ० ७.१६.११ )। जनिमा विवक्ति 
( ऋ० €.६७.७ )॥ 


गातिस्थाघुपाभूभ्यः सिचः परस्मैपदेषु ॥ ७७ ॥ 


लुगनुवर्तते, न श्लुः। गाति स्था घु पा भू इत्येतेभ्यः परस्य सिचो लुगू भवति 
परस्मैपदेषु परतः:। अगात्‌। अस्थात्‌। अदात। अधात्‌। अपात्‌। अभूत्‌ ॥ 
गापोर्ग्रहणे इण्पिबत्योर्ग्ररणम्‌॥ गायतेः पातेश्च न भवति। अगासीन्‌ नटः। 
अपासीनू नृपः। परस्मैपदेष्वेति किमू ? अगासातां ग्रामौ देवदत्तेन॥ 


१ - “प्रियाणि ” इति बाल०। 

विभाषा प्राधेट्शाच्छासः ॥ ७८ ॥ 


प्रा धेट्‌ शा छा सा इत्येतेभ्य उत्तरस्य सिचः परस्मैपदेषु विभाषा लुगू भवति। 
धेटः पूर्वेण नित्ये प्राप्त विभाषार्थ वचनम्‌। परिशिष्टानामप्राप्ते। अप्रातू, अप्रासीतू। 
अधातू, अधासीत्‌। अशात्‌ अशासीत्‌। अच्छातू, अच्छासीतू। असात्‌, असासीत्‌। 
परस्मैपदेष्वित्येव-अप्रासातां सुमनसौ देवदत्तेन ॥ 


तनादिभ्यस्तथासोः ॥ ७६ ॥ 


तनादिभ्य उत्तरस्य सिचस्तथासोः परतो विभाषा लुगू भवति। अतत। अतथाः। 
अतनिष्ट। अतनिष्ठा:। असात। असाथाः। असनिष्ट। असनिष्ठा:। जनसनखनामू०” 
( ६.४.४२ ) इत्यात्वमू। थासा साहचर्यादात्मनेपदस्य तशब्दस्य ग्रहणम्‌, परस्मैपदे न 
भवति-अतनिष्ट यूयम्‌॥ 


मन्त्रे घसह्ृरणशवृदहाद्वृच्कृगमिजनिभ्यो लेः ॥ ८० ॥ 


मन्त्रविषये घस हर णश व्‌ दह आतू वृच्‌ क गमि जनि इत्येतेभ्य उत्तरस्य लेलुगू्‌ 
भवति। घस--अक्ष॑न्‌ पितरोउ्मीमदन्त पितरः ( तै० सं० १.८.५.३ )। हर इति 
कौटिल्ये” ( भ्वा० ६६५ )। मा हार्मित्रस्य॑ त्वा ( तै० सं० १.१.४.१ )। णश-धूर्तिः 
प्रण१ड्‌ मर्ल्यस्थ (ऋ० १.१८५.३ )। वृ इति वृडवृजोः सामान्येन ग्रहणम्‌। सुरुचों 
वे१न आंवः ( मा० सं० १३.३ )। दह-मा न) आ ध॑ंक्‌ ( ऋ० ६.६१.१४ )। आदिति 
आकारान्तग्रहणमू। 'प्रा पूरणे! ( अदा० ९४ )-आप्रा द्यावांपंथितवी अ॥न्तर्रिक्ष)म्‌ 
(ऋ० १.११५.१ )। वृच्‌ू-मा नों अ१स्मिन्‌ महाध१ने परा वर्क (ऋ० ८.७५.१२ )। कृ- 
अक्र१न्‌ कर्म कर्म१कृत॑ः ( तै० सं० १.८.३.५ )। गमि-अग्मन्‌ ( ऋ० १.१२२.७ )। 
जनि--अज्ञत वा अस्य दन्ताः ( ऐ० ब्रा० ७.१४.८ )। ब्राह्मणे प्रयोगोडयम्‌ | मन्त्रग्रहणं 
तु छन्दस उपलक्षणार्थम्‌॥ 


आमः ॥ ८5१ ॥ 
आमः परस्य लेलुग्‌ भवति। ईहांचक्रे। ऊहांचक्रे । ईक्षांचक्रे॥ 
अव्ययादाप्सुपः ॥ ८२ ॥ 


अव्ययादुत्तरस्यापः सुपश्च लुगू भवति। तत्र शालायामू्‌। यत्र शालायाम्‌ू। 

सुपः खल्वपि-कृत्वा। हत्वा॥ 
नाव्ययीभावादतो5म्‌ त्वपञज्चम्याः ॥ ८३ ॥ 


पूर्वण लुक्‌ प्राप्तः प्रतिषिध्यते। अदन्तादव्ययीभावादुत्तरस्य सुपो न लुगू 
भवत्ति, अमादेशस्तु तस्य सुपो भवत्यपज्चम्या:। एतस्मिन्‌ प्रतिषिद्धे पञ्चम्या: श्रवणमेव 
भवति। उपकुम्भं तिष्ठति। उपकुम्भं॑ पश्य। उपमणिक तिष्ठति। उपमणिक पश्य। 
अत इति किम्‌ ? अधिस्रि। अधिकुमारि। अपज्चम्या इति किमू ? उपकुम्भादानय॥ 


तृतीयासप्तम्योर्बहुलमू ॥ ८४ ॥ 


पूर्वेण नित्यमम्भावे प्राप्त वचनमिदम्‌। तृतीयासप्तम्योर्विभक्त्योर्बहुलमम्भावो 

भवत्यव्ययीभावे। उपकुम्भेन कृतम्‌। उपकुम्भं कृतम्‌। उपकुम्भे निधेहि। उपकुम्भं 

निधेहि ॥ सप्तम्या ऋद्धिनदीसमाससंख्यावयवेभ्यो नित्यममिति वक्तव्यम्‌॥ सुमद्रम्‌। 

सुमगधम्‌। उन्मत्तगड़मू। लोहितगड़म्‌ । एकविंशतिभारदाजम्‌ | बहुलवचनात्‌ सिद्धम्‌॥ 
लुटः प्रथमस्य डारौरसः ॥ ८५ ॥ 


लुडादेशस्य प्रथमपुरुषस्य परस्मैपदस्यात्मनेपदस्य च यथाक्रमं डा रौ रस्‌ इत्येत 
आदेशा भवन्ति। कर्ता, कतरिी, कर्तारः। आत्मनेपदस्य--अध्येता, अध्येतारी, अध्येतारः । 
प्रथमस्येति किम्‌ ? श्वः कर्तासि। श्वोष्ध्येतासे॥ 


॥ इति श्रीजयादित्यविरचितायां काशिकायां वृत्तो द्वितीयाध्यायस्य चतुर्थ: पाद:॥ 


बा ७ व 


